

دنیا

صفیه حلیم

دچاپ کال

۱۳۸۴ق/تله سپتember ۲۰۰۵

خپرونکی: سوما خپرندویه اداره ننگرهار

دچاپ شمیر ۱۰۰۰ توکه

کمپوز: محمد جعفر هاند

نیمگری دنیا ته دالی

Ketabton.com

## لومړۍ برخه

دنیا اور پرسته ده خو ډېر خلک اوس هم باور کوي چي دنیا زر پرسته وه او تل به همدغسي وي. دنیا نه د خپل او نه د بل مذهب په هکله خبری کړي وي. عجیبه خبره دا وه چي ما دنیا په افريقيه کي موندلی وه زما اوس هم هغه ورخ په زړه ده چي په جنوبي افريقيه کي مې یوه اوونی شوې وه. زه د دربن په بنار کي د افريقيه د یوې نومېالۍ بنځی زلېخا په کورکي ډېره ومه.

د هغې خاوند سلېمان نومېده او دوې دواړه د نیلسن منډ له نړدو ملګرونه فعاله غږي و. د افريقي دی ملي گوند د نژادي ANC وو. سلېمان د توپير پر ضد ډېره مبارزه کړي و، سلېمان خو واري بندی خاني ته هم ورلېرل شوې او زلېخا د بنځو د یوې مجلې مدېره وه زه د خپلی کمپنی له خوا ډربن ته وراستول شوې اوم چي د نوي تېلي ويژن لپاره دفتر پیدا کرم او د ځانګرو پروګرامونه لپاره کار وکرم. پورا درې میاشتی به مې په ډربن کې تېرولي. په هندوستان کي رانه ځوی او خاوند پاتي و. زلېخا زما ډېر خجال ساتلو او ننېي تول دوستان را بللي و چي له ما سره و پېژنې

په دي مېلمنو کي دنیا هم وه هغې سپینه سارې تېلې وه، اوږدو وېښتو تهیې خو واري تاو ورکړي او د یو وړوکې پنډوکې په څېر د دې پر څت پروت و. دنیا ډېره نرۍ او دنګه وه، د لاسونو ګوتېې هم نازکې وي خو ګوته په کې نه وه. ما اندازه ولګوله چي دا ناواده ده، د دې سترګي لکه د نورو هندې نژادو بنځو غټي نه وي بلکه اوږدي وي او ماتهېي د چغایي ارت هاغه زاړه انځورونه را یا دول چي په کې د بنځو او سړو سترګي اوږدي اوږدي وي. د هغې تول وجود یو افسانوي کردار ته ورته و ما په محفل کي ډېر عکسونه واخیستل او هغې په هر عکس کي خندل خو ما ته به داسي ايسېدې لکه چي ژاري

هغه مابسام ډېر عجېبه وه او زلېخا زما لپاره ډېره بنه میلمستیا جوړه کړي وه. ګراتي خواره، افريقيايي موسيقى او د هر نژاد مېلمانه... په ډربن کي له دوو سوو کالو را هيسې د هند خلک د مزدوری لپاره ورتل او ډېرو په کې هلته کورونه جوړ کړي دي. د نژادي توپير پر ضد دې خلکو هم د تور پوستو سره اوږه په اوږه کمپاين کړي و

په مېلمستیا کي هر چاله ما د هند حالت پوښتلوا. په دوي کي دېر هم هلته په دربن کي زېړېدلي و د خپل مور او پلار نه يې د هند کيسی اورېدلي وي او اوس دوي له ما د اورېدو کېسو ثبوت غوښتل. دنيا هم دېري پوښتنې وکړي او ما ورته ټوابونه هم وېل. د شېپې نا وخته چې تول مېلمانه ولاړل نو ما د زلېخا او د هغې د خدمتګارانو سره د لوښو په را تولو پېل و کړ مونږ خبرې هم کولي او د ځینو مېلمنو په هکله مو یو بل ته معلومات ورکول. ما خو واري خوله خلاصه کړه چې د دنيا په هکله هم خه ووایم خو زلېخا به خبره واړوله. اخر پوښتنې مې تري وکړه نو راته يې وویل، " دنيا اور پرسنه ده، یو اوهی اوسيېږي، یوه خور يې په انګلستان کي ده. دا د یوی لوې کمپنۍ مشره ده چې په تول افريقيه کي څانګي لري. د زلېخا د خبرو نه مې هڅ وو هلو چې دنيا دېرې شتمنه ده. د شېپې مې په خپله کتابچه کي د سفر یادابښونه ليکل او د دنيا په هکله مې یوه جمله ولېکله، "دنیا یوه". معما ده.

راتلونکي خو ورځي دېري ژر تېري شوي. زه به توله ورځ بهر ورم، دېرو نورو خلکو سره مې ولېدل، مابسام به په ټيلې فون اخته شوم. په ډېلې کي مې د خپل دفتر د مشر سره خبرې کولي هغه ته به د ورځي د کار راپور په کار و. کله کله به مې خاوند او زوي روپک سره هم خبرې کولي. روپک هغه وخت د څوارلسو کالو وو یوه ورځ زلېخا او سلېمان دواړه د یو کانفرنس لپاره جوهانسبرګ ته ولاړل. د دوي لور هم هلته اوسيډه او زړه هېي و چې د کانفرنس نه وروسته یو خو ورځي د هغې سره پاتې شي. زه په کور کي د یو خو نوکرانو سره پاتې ورم. په درېمه ورځ یوې تور پوستې خدمت کاري راته وویل چې د دودی شیان په خلاصېدو دي. زه د هغې سره نړدی بازار ته ولاړم، سودا مې وکړه، درني خلتې مو را واخیستې او سرک ته را وو تلو په دې کي مې دنيا ولیده چې هغې هم سودا کړي وه او د خپل موټر لوري ته روانه وه. زړه هېي ولېدم نو ودرېډه، حال احوالې رانه وپوښتو، بیاپې وویل، "کور ته به څنګه څي؟" ما ورته وویل، " یوه تېکسي به ونسو" هغه نا راضه غوندي شوه. ما ته يې داسي وکتل لکه یو مور چې مائشوم ته خبرداري ورکوي. " ته خبره يې چه دلته کله کله تېکسي په لاره کي ودرول کېږي او د مسافرو نه سامان او مال هر څه وړي" ما داسي کيسی اورېدلي وي خو اوس بله لاره نه وه. هغې راته وویل، "تا سو به ما سره

خئ" مونږ خپل سامان د هغې موټر ته يورو. په مخکي سیت د هغې دریور ناست و خو دنیا موټر په خپله چلوو. د موټر د روانېدو سره تېپ چالان شو او يوه غمزنه هندی سندره پېل شوه.

دنیا په توله لار زما د کارونو په هکله پونتنی کولي. د زلېخا کورته چې را ورسېدو نو سامان مو بنکته کرو. اوس دنیا په دي تینگار کوو چې زه دي هغې سره ولاړه شم. يو څه بحث نه وروسته ما د هغې خبره ومنه. خدمتګاري ته مې وویل، "که زلېخا تیلي فون وکړو نو ورته ووایه چې زه د دنیا کور ته تللي یم او د یوولسو بجو نه وړاندې به راهم" زلېخا یا سلېمان به هر څې له جوهانسبرګ نه تیلي فون کوو او زما حال به ې پونتنلو.

د دنیا کور د یوې غونډی د پاسه و. دلتہ پېرو شتمنو خلکو په داسې غونډیو کورونه جور کړي و او تاو راتاو سرک هر کورته رسېدلی و. د غونډی د پاسه په وروستی گوت پېر چې ورسېدو نو دنیا موټر ودروو. بنکته شني وني او بوټي دومره ډير و چې سرک په کي نه بنکارېدو. دنیا يو څو شبې بنکته کتل او ما داسې وګنله لکه چې دا د دي سیمې د ننداری لپاره ودرېد. ما هم بنکته کتل، بیا مې وویل، "څومره بنایسته ځای دی... ستا د کور دا لاره مې پېره خوبنې شوھ". دنیا هیڅ ونه وېل، موټريې روان کړو او بیا د دي د کور په لویه دروازه کي داخل شو د دي دروازي نه تر کوره پوري هم سرک پوخ جور و هري خوا ته شنه بوټي، وني او د افريقيائي ګلونو مېلې جورې وي. هغې موټر ودروو نو مونږ را بنکته شو. د یوې بلې دروازي نه ور دننه شو چې د هغې یوې خدمتګاري ورته خلاصه کړي وه. دننه يوه وړه کوتې ورپسي دالان او بیا د نا ستي لوپه کوتې وه

د دي لوپي کوتې په منځ کي د نېمي سپورمى په شکل يوه ستنه ولاړه وه د دي ستني رنګ طلابي و او په کي يو لوې طلابي طشت اپښي وچې وړه ډیوه په کي بله وه. د کور نور سامان هم پېر قيمتې و، يو څو تور پوستي خدمتګaran اخوا دېخوا ګرځېدل. دنیا ما نه معذرت وغوبنټو او دننه د خوب کوتې ته ولاړه. يوه خدمتګار راته د تازه مېوو او به په ګېلاس کې راول.

ما د کوتې يو یو شي ته کتل او د هغوي ستاینه مې په زړه کي کوله. پېر وخت تېرشو او دنیا چې بېرته راغله نو جامېبي بدلي کړي وي. د افريقيائي

دوله او رد نسواري کميسيري اغوسشي او وېښتهي خلاص پرييني و چي د دي تر گوندو رسپدل. ما ته نا بيره خپله پوبننته راياده شوه چي دومره بنکلي او شتمنه بنخه ولې يواحى ژوند کوي؟ خو دومره مې نشو کولي چي له دنيا وپوبنتم. زه تراوسه دنيا ته دومره نه و م نژدي چي داسي پوبننته مې تري کري وي

تر بېره وخته مو زما د کار په هکله خبری کولي هغې راته د افريقه د ھينو نوميالو خلکو نومونه او تيلی فون نمبري راکري چي د کار لپاره مې په کاري وي. په دي کي يوي خدمتگاري د ډودوی غړ وکړو او مونږ پاسېدو. د ډودوی په کوتې کي مېز درنګا رنګو خواړو ډک و. ما د هغې نه پوبننته وکړه چي "که نن زه درسره نه واي نو تا به دا خواړه څنګه خورلې؟" دنيا په زوره وخذل، "نن بېره بنه ورځ ده چي زه په دي مېز ډودوی خورم. نور کله زه په يو پتنوس کي د تي وي مخي ته د ما بنام ډودوی خورم" ما د هغې د کار او د دفتر په هکله پوبننتي پېل کري. دنيا راته د خواړو شيان هم راکول او ورو ورو د خپله کمپنۍ په اړه هي خبری هم کولي.

دوې تجارتی مالونه د او بو د لاري يو او بل هيوا ده ورلېرل. دا به کله کله نورو هيوا دونو ته هم ورتله. ما تري پوبننته وکړه چي ايا دا کمپنۍ هغې په خپله جوره کري وه؟ نو هغې لند حواب راته راکړ، "نه په ميراث کي راته پاتي شوېده." مونږ لا ډودوی نه وه خلاصه کري چي تيلی فون وغږېدو او هغه د دېر وخت لپاره په خبرو بو خته شوه. د شپې لس بجي شوي نو هغې پخپله راته د تللو وویل. په دي بنار کي نا وخته ګرځبدل خطر لري. د هغې د درايو سره یوه خدمتگاره هم مخي ته په موټرکي کېناسته او زه هي د زلېخا کور ته بوتلم

راتلونکي څو ورځي نوري هم مصروفې وي. د هندوستان نه زما د تيلی ويژن د شبکي نور خلک د کېمرو سره رارسېدلې و. د ډربن نه څو ميله لېري د "فينكس" نومې بنار ګوتې کي د مها تما ګاندهي د ژوند په هکله یو سېمينار جور شوي و. ګاندهي د دي بنار نه د قانوني وکيل په توګه په کار پېل کري و. هغه وخت په هندوستان کي چا د ده نوم هم نه و اورېدلې. د هند د کانګرس ګوند بنسټ په دي بنار ګي اېښو دل شوي و. مونږ د ګاندهي په ژوند د یو فلم په پلان کار کوو

په فینکس کي زما د استوگني لپاره د زلپخا و رو را برا هيم د خپل کور دروازې راته پرانستي وي. ابراهيم په خپله قانوني وکيل او يوه لور يې وه چې په پينو معذوره او توله ورڅه به يې خطاطي کوله د یوي اوونى د سخت کار او مندو تررو نه وروسته زما همکاران ولاړل او زه د دورو نورو ورڅو لپاره په فینکس کي پاتي شوم. د ډپرو ورڅو وروسته مې بېگاه شپه په ارامه خوب وکړو او سحر نا وخته را پا څېدم. د ابراهيم مېرمني زېبدي خپله لور یو نندا رتون ته بېولي وه. زه د ناستي کوتۍ ته را بېكته شوم چې هره ورڅه به دلته مونږ تولو د سحر چای څښلې. زما د کار د کاغذونو یوه بېگ هم دلته اپنۍ و. د دې نه مې تولي دوسيې او کاغذونه راوويستل او کوم عکسونه چې چاپ شوي و، هغه مې په بېلاړېلو لفافو کي کېښو دل. اضافه کاغذونه مې یوي خوا ته غور حوال او د ناستي د کوتۍ تول مېز مې نیولی و

ایېي چې د ابراهيم د ور نوم و، بهر په باځ کي بوټو ته او به ورکولي او د چايو لپاره چې را دننه شو نو زما په ځینو عکسونويي نظر پرپوټو. په دې کې یوه د دنیا رنګين عکس و چې ما د لوړۍ مېلمستیا په وخت اخستي و. داسي عکسونه به کله نا کله ما د یو مضمون سره د هندوستان ورڅانو ته هم ور لپول. اېېي بنه شبې عکس ته وکتل او بیا یې رانه پوښته وکړه ، "ته دنیا له نړدي پېژني؟" ما ورته د هغې مابنام کيسه وکړه چې دنیا له ځانه سره بېولي و م

ایېي په صوفه کېناستو او بله پوښته یې رانه وکړه، "ستا په فکر دنیا زر پرسنه ده؟" ما ته د اېېي دا پوښته احمقانه بنسکاره شوه. "په دې نړۍ کې کوم کس دی چې مال او زر یې نه خوبنېږي؟" ما د څواب په ځای ترینه پوښته وکړه نو اېېي یو څو شبې غلى پاتي شو . بیا یې ووپل، "ستا څه خیال دی چې دنیا ولې واده نه دی کړی؟" ما ورته ووپل، "نن سبا ډېري بنځی چې لورو څا یونو ته رسېدلې دې، واده نه کوي... دا څه دومره چېرانونکي خبره هم نه ده" په دې وخت کې خدمتگار د پتنوس سره را دننه شو او مونږ په چايو اخته شو

ایېي راته د خوارو شيان په پلېت کې اېښو دل او زما د خبرو په څواب کې لګيا و، "زه دا منم چې ځینې بنځی د خپل مسلک کار یا د سېق لاره خپله کړي نو واده کړي ژوند ورته عېث بنسکاري، خو دنیا یوه معمولي بنځه ده هغې سېق هم زيات نه دی وېلي" ما د دنیا دفاع وکړه، "دا بناپې چې هغه

دومره استعداد لري چي بي له اوچت تعليم د پلار دا لويء كمپني دومره په  
كا ميابي وچلوي" " د پلار كمپني...ها ها ها" ايبي يو برج ووهلو او  
تر خو چي ده خندل ما د ده غتي خپتي ننداره کوله چي بسته پورته کېده.  
بيا دى نا خاپه د خدمتگار په ليبلو غلى شو چي د گرم مو چايو د چېنک سره  
را دنه شو.

ما د چايو پياله پکه کړه او ايبي نه مي پوبنته وکړه، " دنيا د پلار د كمپني  
وارثه نه ده؟ هغه يو خه په طنز او يو خه په افسوس راته وویل، " نه دا  
كمپني د دي د پلار نه ده... د دي د تره او ما ما هم نه ده..." زه حبرانه  
شوم، " نو بيا چا ورته دومره سخاوت کړي دی؟" ايبي ووېل، " د دي د  
مور خوک لپري خپل و... لکه چي د ما ما زوي بي و... اسمعيل سېتهه...  
قرباً پنځوس کاله کېږي چي دا کمپني بي جوره کړي وه... ته خو خبره  
بي چي د نژادي توپير په کلونو کي تور پوستو او غنم رنګو نه شو کولي  
چي لوې کاروبار په لاس کي واخلي. خو اسمعيل سېتهه د بمبي يو تجار و  
او د سپين پوستو په حکومت کي بي ټیني خلک پېژندل چي د هندوستان نه  
دلته راغلى و، ټکه هغه ته د دي کمپني د دفتر پرانستلو اجازه ورکړي  
شوي وه. دا د هندوستان د يو مسلمان تجار لومړي کمپني وه"  
ودرپره... یوه شبېه... ما ايبي ته لاس و خوځوو. " اسمعيل سېتهه مسلمان و.  
دنيا زردشتی مذهب منونکي ده، د دوي خپلوي خنګه کېډي شي؟" ايبي د  
چايو پياله پرمېز کېښوده او وي وېل، " هم هاغسي لکه چي د ګجرات  
محمد علي جناح بنځه زردشتی وه" زه يو خه پیکه شوم، خو بيا مي د ايبي  
نه پوبنته وکړه، " اسمعيل سېتهه به او لاد نه لاره؟" ايبي ژر ووېل، "  
نه.... د اسمعيل سېتهه يو ټوى و چي شهریار نومېدو

د دي خبرې په اورېدو زما نلوسه زياته شوه، د سترګو په رپ کي مي په  
پڅله د دنيا او د شهریار د ميني داستان جور کړو. د هغه نه مي پوښته  
وکړه، " بنه نو دنيا د شهریار خوبنه وه؟" ايبي بيا په زوره و خندل او راته  
بي ووېل، " بي شکه ته دېره هوښياره بي زلېخا راته ستاد پوهې خبره  
کړي وه خو باور مي نه راتلو." زه په خپل صيفت اورېدو يو خه نا ارامه  
شومه خو بيا مي ايبي ته په سوالېه سترګو وکتل، هغه راته موسکي شو او  
ووېل، وروسته همدغسي وه خو د اسمعيل سېتهه او د دنيا د کورنۍ تر منځ  
د ټمنکي او د اسمان فاصله وه.

د دنيا پلار د ډربن په لوی بازار کي یو وروکي دوکان لرلو چي په کي هندي مسالي او د خواړو شيان خرڅول. د دي مور په روغتون کي نرسه وه، د دوي په دري اولادونو کي یواحئي د دنيا ورور چي دی هم سليمان نومېدو سبق وویلو او په ملكي سروس کي یي کار پيل کر، د دنيا مشره خور تهمينه په کالج کي وه چي انګلستان ته په سپل ولاړه او هم هلتہ یي د یو هندو ډاکټر سره واده وکړ. پاتي شوه دنيا نو دا په سبق کي ډېره وروسته وه، د بنوو نئي تعلیم چي یي خلاص کړو نو د تيارو جامو په یو دوکان کي یي کار کوو.

ما نه خپل کا غذونه او عکسونه هير و او ایبي ته مې غور نيوی و، "بنه نو دنيا بیا څرنګه د اسمعيل سیتیهه د کمپنۍ مالکه شوه؟" ایبي د خپله ځاپه را پاڅبدو او د دروازې لوري ته روان خبره یي جاري وساتله، " اسمعيل سیتیه چي مر شو نو..." ما خبره د هغې له خولي واخیسته، " څنګه مر شو؟" ایبي ماته مخ راواړو او وي وبل، " دا هم یوه معما ده چې تر اوسه نه ده حل شوي، دی یوه ورڅ يه کشتی کي موريطانيه ته د سپل لپاره روان و، بنځه هم ورسره وه، چي د سمندر په منځ کي کشتی ډوبه شوه. دا د هغه وخت ډير مشهور خبر و، حکومت ډيري پلاتني وکړي خو د کشتی د چې کېدو سبب معلوم نه شو. دلتہ په ډربن کي داسي اوازه وه چې گندي د سپین پوستو یوي کمپنۍ چي د اسمعيل سیتیهه سره رقابت لرلو، د ده لپاره په سمندر کي کومه لومه اپښي وه.

زما ستريګو مخي ته د ډربن د سمندر رنو او بو څې و هلې. په دي ملک کي د څرمني د رنګ په اساس څومره خلکو سره ظلم شوي و. د زلېخا یوه بله ملګري چي رشیده نومېده، کونډه وه. هغې راته د خپل خاوند د مريني کيسه کړي وه، دي په موټرکي کور ته را روان و چي په لاره کي د یوی لاری سره یي موټر وجنګېدو، په موټر کي د ده سپین همکاران هم ناست و هغوي یي سمدستي نبردي روغتون ته ورسول. د دي خاوند سپین پوست نه لرلو او د هغه لپاره د تور پوستو د روغتون نه یو امبولانس را وغونېتل شو. دا د روغتون د پېښې د Ҳای نه پنځوس کيلومتره لري و، تر څو چي د رشیدي خاوند روغتون ته وړل کيدو په لاره کي ساه ورکړه.

زه د خپلو خيالونو نه هاغه وخت را بهر شوم چي یو چا مې په او برو لاس کېښودو. دا د ایبي لور فاطمه وه چي په خپلې څرخې چوکي ناسته وه او راته یي و خندل. زه را پاڅبدمه او د هغې مخ مې بنکل کړو، د ديارلسو

کالو فاطمه دومره مینه ناکه او با حوصله وه چي کله کله به ماته د دي په  
حالت ژرا راتله. هغی د نندارتون نه راته د شنو طوطيانو د وزرونو  
جوري غور والی راوري وي. ما ترپنه د نندارتون په هکله پونتنې کولي  
او دي راته په يوه ساه د خپل چکر کيسه وکړه. موري لبر وخت لپاره  
کوتۍ ته سر را دننه کړي، خو بیا ېي ولپل چي زه د فاطمي سره  
مصروفه اوم نو پخانخي ته ورغلې وه. مانه د دنيا کيسه هېړه وه او د  
فاطمي معصومو خبرو ته مې غور نیولې و.

بيا مې خپلو کاغذونو او عکسونو ته پام شو نو هرڅه مې راتول کړل او  
فا طمي ته مې ووپل، "زه د جا مو بدلولونه وروستو درڅم." اېي لکه  
چي با غ کې و. فاطمي د خپلي څرخي چوکى مخ د کوتۍ هغی دروازې ته  
کړو چي با غ ته خلاصېده. زه خبره ووم چي هغه به ځان ته پخپله دروازه  
خلاصوي او بیا به چوکى په هغه سيمتني تختي ورغروي چي هم د دي لپاره  
جوره کري شوي وه. هغه مې څو واري په دې کار ليدلي وه.

په دي کور کي هره دروازه د فاطمي لپاره برابره کري شوي وه، دوېم  
منزل ته د ختلو لپاره ورته یو برقي لفت لګبدلي و، د ډودۍ په کوتې کي د  
لوی مېز یو سر لبر تېټ و چي فاطمي به ورباندي ډودۍ خورله. د هغې  
سره په خبرو به مې د زوي مينه ماته شوه، که څه هم هره دوېمه شپه به یا  
ما او یا به مې زوي راته تېلي فون کوو او خبرې به مو کولي.

د هځان له بېل کمپيوټر غوبنتلو او پلار ورله اجازه نه ورکوله. یوه شپه ما  
د خاوند سره بېری اوږدي خبری وکړي. زما زړه په مسافري کي بېر نرم  
شوي او ما غوبنتل چي زوي مې چي هر څه غواړي، ورته واخیستن  
شي. خو پلار یې راسره بېر دليلونه ووپل، یو دليل یې قوى و او هغه دا  
چي په دوو میاشتو کي د ده د لسم امتحان کېدونکي او مونږ غوبنتل چي  
دې په پوره توجه امتحان ته تياری ونیسي.

زه چي د غرمې د ډودۍ لپاره بېرته بنکته ولاړم نو اېي، فاطمه او زېیده  
درې واره په باغ کې و. زما په ليدو زېبدي خدمتگاری ته اشاره وکړه او  
دوې په مېز د ډودۍ شیان کېښوډل، پاتې ورڅ مې هم په باغ کې د فاطمي  
په خبرو اوږدو تېره کړه. زه بله ورڅ د فینیکس نه تلمه، کده مې وټوله او  
په زړه کي مې بېرې خبرې د دنيا په هکله پاتې وي خو هیڅ موقعه پېدا نه

شوه حکه ایبی او زببدی د فاطمی په وранدی د نورو خلکو کیسی نه کولی او مانه غوبنتل چي د دوي د کور دا دود مات کرم.  
په بل سحر وختی زه په کوچ (بس) کی بېرته پرین ته روانه شوم. په لاره کی می د نورو بنارونو د سېل پلانونه جورول. د "سپینو سپو" په نوم دا کوچونه (بسونه) بېر ارامه و، چای دودی به یې هم په کی ورکوله خو کرایه یې دومره لوره وه چي عامو خلکو به په کی سفر نه شو کولای. په پرین کی د دی کوچ په تم حائی راته سلیمان ولاړو. د هغه سره په موټر کی کېناستم نو په لاره یې راته وویل، "تا پسی د هند نه درې پېغامونه راغلي دي." زه وارخطا شوم، "خبریت؟" هغه راته داډ راکرو، "درې واړه د دفتر نه و، دوی د ایبی کور ته هم تېلیفون کړی و خو ته بیا وتلي وي."

کور ته په رسپدو د زلېخا سره می رو غېر نه وروستو هند ته تیلی فون وکړو. خپل مشر راته ووبل، "بېرته راشه." هلتہ په دفتر کې د څه مودی راهیسي د د دو همکارانو تر منځ شخړه روانه وه، دواړه له کاره ويستل شوي و او زما ضرورت و. زما دفتر راته د بلې ورځی د الوتکي د سیت غم خورلی و. تیلی فون می بند کړو نو زلېخا راته وویل، "زه پوهېدم چي ته هیڅ نه شي کولای حکه خو می ستا لپاره نن الوداعي مېلمستیا جوره کړېده.

زه داسي نا بېره بېرته تلو ته هیڅ وخت تیاره نه اوم. خومره پروګرامونه می جور کړي و. په یوه میاشت کې می دوه درې نور بنارونه لېدل، بازار نه تحفي اخيستل. ما د تولو ملکرو لپاره چې هلتہ یې ما سره مرسته کړي وه هیڅ سوغات نه و اخيستی. کله چې حالات زما په وس کې نه وي نو سخته ژرا رائي، نږدي وه چې په لپو لپو اوښکې می توې کړي واي چې زلېخا را وراندی شوه او زه یې په غېر کې ونیولم. ما زړه کلک کړو او د تلو لپاره می تیاري شروع کړه. په منډه بازار ته ولاړم او د خاوند او زوی لپاره می شیان واخيستل. د زلېخا د کور لپاره می یوه لوړه ګلسته واخيسته او کور ته راغلم. د ما بنام سره مېلمانه هم یو یو را بنکاره شول.

دو همه برخه

دېر نور خلک چې مصروفه و هغوي ته مې په تیلیفون خدای په امانی ووبله. دنیا هم راغله، هغه ستری معلومېد، سترگی يې له خوبه دکي بنکارېدی خبری يې هم ورو ورو کولي. ما تري پوبنته وکره، "ته نارو غه يې؟" هغه موسکى شوه، "نه... ستری يم،" بیا يې د شوندو په منځ کي لکه د یوې سلګۍ يې ووبل، "له ژوندہ ستری يم" ما غوبنتل چې هغې سره يو گوت کي کېنم او بنې دېرې خبری ورسه وکرم. خو په مېلمستیا کي تولو زما سره خبری غوبنتل. زماد صحت لپاره يو جام پورته شو، گیلاسونه وجنګېدل، زلېخا او سلېمان د مالتو او به څښلی. زما دنیا ته پام شو، هغې خپل جام همدغسي نیولی و. د ډوډی پر وخت دې له زلېخا معذرت و غوبنتو چې ستری ده او کور ته تلل غواړي.

زه تر برندې ورسه بھر ولاړم، دا ورو ورو په سپینو مرمرینو پونزو بشکته شوه. ما د دې پېښو ته کتل، د تېتې پوندي او د توري څرمنې جور په ساده چېلکو کي د هغې ګلابې پېښې دېرې بنایسته بنکارېدی، نن هغې ژېره او توره ساري تېلې وه، دنیا ما په بل ډول لباس کي نه وه لیدلي.

د هغې په وېښتو کي به د رامبیل یوه لږی هم کله نا کله تو مبلې وه، خونن يې د وېښتو اوږده کمخي په شا اوږدې را اوږدې. دنیا ورو ورو د خپل موټر په لوري ولاړه، ډرېبور ورته دروازه خلاصه کړه او هغې په شا سیت کي کنایته. موټر چې لوی دروازې ته تاوېدو نو ما په وروستي حل د دنیا څېره ولیده. هغې راته شیشی نه لاس و خوڅوو او ما ته داسي ایسېده لکه چې یو دېر بنه فلم وروستي غمزنه ننداره مې کوله. له دروازې اخوا تکه توره تیاره وه، ما غوبنتل چې اوس په دې توره پرده نومونه رابنکاره شي. کاشکې دا فلم واي، یو چا زما په اوږو لاس کېښودو او زه يې دننه بوتلم.

په هغه مابنام هر چا چې راسره خدای په امانی کوله نو زما په سترګو کي به اوښکي راغلي. زما دا تول ملګري مسلمانان و، په جنوبې افریقي کي زه د ډېر کمو هندوانو مېلمنه اوام. زلېخا او سلېمان زه په کور کي داسي ساتلې اوام لکه چې زه د دوی ډېرې نېردي خپله اوام. زه چې تر څو ژوندي يم، د دوی د مهربانی بدل ورته نه شم ورکولي.

په بله ورڅ دېر بن نه جوهانسبرګ او بیا له هاغه ځاپه د هندوستان په الوتکه کي کنایتم. خپل وطن ته په راتلو ډېرې خوشحاله نه شوم. بیا هم هغه دفتر وو، هم هغه ستری کارونه. دا پې لا څه چې زمونږ په فلېت کي

مورگان پیدا شوي و. په دوو میاشتو کي زما کور د خاوند او د زوى د لاسه داسي شوي و چي د پېژندلو نه و. هر ځای چي بې دودی خورلې وه لوښي بې هم هلتې پرپېښي و. زه دومره نا څاپه کورته راغلي و م چي دوي د صفای لپاره وخت نه و پیدا کري.

يوه جيني چي د ځای پاكولو او جامو وينځلو لپاره به راتله، د وخته تښپدلي وه. زما اعصاب خراب شول هلتې په جنوبې افريقه کي څومره خلکو ته مې بلنه ورکړي وه چي هند کې به زما په کور کي ايساريرو. د بناروالۍ خلکو ته مې تيلې فون وکړو او دوي خپل کسان راواستول. هغوي راته امر وکړو چي کور به يوې اوونۍ لپاره پرپېړدو ځکه چې د مورگانو دارو زهرڙن و. موږ یوه هوتل کي کوتې په کراپه کړه او کله چې کور مو پاک شو نو بېرته ورغلو.

زلېخا غوبنتل چي هند ته راشي او د خپل مور پلار وطن وویني خو دا موقعه ورته پیدا نه شوه. ما ټولو ملګرو ته ايمېلونه استول، دنیا ته مې هم څو واري ليک ور واستوو خو هغې د یو ځواب هم رانه کړو، بيا مې ورته تيلې فون وکړو نو خدمتګاري راته وویل چې دا په کور کي نه وه. ورو ورو زه پڅپلو کارونو کي دومره بوخته شوم چي د جنوبې افريقي انځورونه مې د ذهن له پردو تت شول. یوه رابطه مې د زلېخا او سليمان سره تینګه وه چې دوي به کله کله راته تېلې فون کوو.

بيا یوه اوونۍ داسي هم راغله چي اېبې راته تيلې فون وکړو او د سليمان د مرینې خبر بې راکړو. زموږ تېلې فون د دروازې سره جوخت د پخانخي په لاره اينې و نو زه هم هلتې پر زمکه پرپوتم او دومره پېر مې وژړل چې زوى وار خطا ګاوند کې داکتر ته تيلې فون وکړو. سليمان یو پېر اوچت انسان و، زما خاوند د زلېخا سره رابطه وکړه او زما حال بې ورته ووېل. زلېخا راسره خبرې وکړي او تسلی بې راکړه. زه ھرمانه و م چې زلېخا څومره لویه حوصله لري.

زمونږ کمپني د سليمان پر ژوند یو اوېر د راپور خپورکړو. د دې راپور لپاره ما خپل ټول توان یو ځای کړي و او پورا معلو مات مې خلکو ته ورکړل. د دې پېښي لا یوه میاشت نه وه تېره چې زما خاوند جيدار د زړه د حملې نه وروسته روغتون ته بوتلې شو. زه په هغه ورڅ دفتر کي و م او تر څو چې روغتون ته رسېدم، دې بیا په هوش کي و. راتلونکي ورځي

دېرى سترى كونكى وي. دېلى بىنار د زىرە داكتران چى مۇنىز پېژندل د هغۇي نه مو مشورە واخىستە.

د جىدار د زىرە يو رگ بند شوى و او عمليات يى پە هند كى كېدى شو، خو پىسە ورتە پكار وە. پە دوبى كى مى د ايندرور او د هغى خاوند سره هم هرە ورخ خبى كېدى. دوي راتە صلاح راکىرە چى ھلتە ورشو ھكە دوي دېر داكتران پېژندل او پە عملياتو هم دېر لگىنت نه راتلو.

ما د خېل دفتر نه د يو مياشت رخصت واخىستو، خاوند تە مى بى لە هغى د ناروغى رخصتى وركرى شوي وە. د زوى امتحانونە مى سر تە رسېدىلى و. ويزى مو واخىستى او دوبى تە ولازو، خو ورخى مو د معابىنو او نورو معلوماتو كى تېرشول. د اپرېشن پە ورخ مى زوى د ايندرور د او لادونو سره يو ھاي د سمندر سېل تە ورواستوو. مۇنىز روغتون تە ولازو.

كوز ماسېپىنин راتە يو نرسى خبر راکىرە چى عمليات پېلىرى. ايندرور مى پە خېلە ھلتە موجودە وە او زە پە يوه كوتە كى د تىلىي ويىزى مخى تە نا سته وەم، د زىرە دعملياتو فلم يى پە دى تىي وي بىنكارە كۇو. يو خو داكتران او نرسان هم ھلتە موجود و. دازما لپارە يوه نوي تجربە وە. د وادە پە شروع ورخو كى زما خاوند راتە خو واري دا خبرە كېرى وە چى تە زما پە زىرە كى اوسي. اوس يى زىرە تولو ليدو. زما لە سترگۇ اوېنىكى روانى وي، راسە ناستى يوي داكترى تسلى راکولە، "داسى عمليات هرە ورخ كېزى دا خو دېرمعولى اپرىشن دى"

دا خبرە راتە دېر داكترانو خو واري كېرى وە خو زە د سليمان مېرىنى دومرە وېرولى وەم چى د هيچا پە خبرە مى تسلى نه كېدە. خو ساعتە مى دغىسى تېرشول نو زما د سترگۇ اوېنىكى هم وچى شوي. زە دېرە سترى وەم او يوي خبى اورېدو تە مى تول وجود غور غور و. نە پوهېرم چى مابىام و او كە شې... زما ايندرور هغە كوتى تە راغلە، زە يى پە غېز كى ونيولم او راتە يى ووبىل، "شىركى ورور مى جور دى اپرېشن كا مىابە و.

شې مى هم ھلتە يوي كوتى كى وکەرە. بل سحر مى چاي و خېلى او بىا يى راتە اجازە راکىرە چى زە جىدار ووينم. دى پە هوش كى و خو د دېر د خبرە اجازە ورتە نە وە. تىغرمى ورسە وەم، بىا مى زوى راغى او پلازى يى يوه شې ولىدۇ. ما تە يى پە غور كى وویل، "مورى زە تولە شې پە

خوب کي وپرېدم." زړه مي بیا را ډک شو، بیگا شپه لومړۍ ځل و چې د سره نه مور وه او نه پلار. د ده قد اوس تر ما لور و د لپري به د ډيو سري ګومان پري ګډو. مونږ ورته پېر اعتماد وربنلي و، د وړوکوالۍ نه یې خپل کارونه په خپله کول خو ما په خپل غم کي دا هېر کړي و چې دي اوس هم ماشوم دي.

یوه اوونۍ وروسته جیدار کور ته راغي، د ده د خواړو او د سپک ورزش پروګرام راته بنودل شوی و. څو ورځي چې تېري شوي نو ايندرور مي د ده د بیا روغتیا په ويام یوه وړه میلمستیا جوړه کړه. مونږ په دوبی کي هیڅوک نه پېژندل خو ایندرور او د هغې خاوند د پېرو همکارانو کورونو تلل راتلل نو په دوې کي یې ځینې راوېلل.

ما پېړه موده وروسته ځان جوړ کړ، دایندرور په وپنا مي سره بناري ساري وترله، که نه زه خو په هند کي هم توله ورڅ په پتلون کي ګرځدم. یو څو کسان راغلي و، نور پاتي وو، ماشومانو ته مو د وخته ډوډي ورکړي وه او دوې بره په کوتې کي په کمپیوټر لوبي کولي.

یو وخت د دروازې تلی وغږدې نو زه ولاړم چې مېلمانه را دننه کرم. هلته د پاخه عمر بنځه او سېږي ولاړو، سېږي راته خپل نوم ډاکټر شرما وبنودو. ما مېرمن شرما او ډاکټر دواړو ته هر کلې ووېل، ځان مي وروپېژندلو او دوې مي د ناستي کوتې ته وروستل. مېلمستیا پېړه بنه وه، د ډوډي نه وروسته درې څلور ورې ډلي جوړي او خبرې پیل شوې وي. ما اندازه ولګوله چې په دي تولو کسانو کي یو زه او یوه مېرمن شرما ډاکټرانی نه وو، نورو تولو د طب او د مریضانو خبرې کولي.

مېرمن شرما یوې خوا ته غلي ناسته وه، زه ولاړم او هغې سره جوخته کېناستم. د څو خبرو نه وروسته زما له خولي د جنوبې افريقيه د سفر یادونه وشه. مېرمن شرما تکان وڅورو، راته یې ووېل، "ته کوم بنار ته تلې وي؟" ورته مي ووېل، "درېن کي وم خو نورو ځایونو ته هم تلې یم" مېرمن شرما ووېل، "په درېن کي زما خورهم او سېږي، د یوې کمپني مشره ده، دنیا نومېږي. اوس ما تکان وڅورو، هغه بنځه چې زه ورسه تېرو درې ساعتو کي معرفي شوم، د دنیا خور تھمينه وه. دنیا څومره وړه ده، ما په هندې کي ورته ووېل، "بیا مي خپله خبره سمه کړه، " هغه دنیا نه چې ستا خور ده، دا دنیا چې مونږ پکي ژوند کوو." تھميني وختنل، "مونږ په وړكتوب کي دنیا پوري ملندي وهلي، کله به مو

ووبل دنيا فريپ وركوي، كله به مو ووبل دنيا دروغزنه ده، هغى به مور ته گيله يوره نو مونبر به وخذل چي دا خبرى خو مو دي دنيا پوري كولي" د نومونو خبره ياده شوه نو ما تهميني ته وويل، "په جنوبى افريقي كى د مسلمانانو نومونه دېر محدوده دي، د بسحۇ نومونه زلېخا، زبىدە او د سرو نومونه ابراهيم، اسماعيل دي. په هر كور كى دا نومونه اپىنۈدىل كېرى، په دربن كى خوارلس سري او يو خۇ بنئى په دي نومونو پېژنم."

په دي وخت كى نورو هم زمونر خبرو ته غور ن يولى و. زما خاوند ووبل، "نوم او شخصىت چي كله كله په خپلو كى سمون نه خورى نو زما كانه كېرى. پلار را باندى جيدار نوم اىينى و، يعني زىره لرونكى او زه دا دى د زىره د لاسە ناروغە يم" تولو په زوره وخذل. د خبرو لپاره نوي موضوع پيدا شوه. ما غوبىتلى چي د تهميني سره د دنيا خبرى وكرم، دهغى حال وپوبنتم. هغى هم له ما سره خبرى غوبىتلى نو ورو غوندى بھر برندى ته ووتلو. هلته د پرور په چوکىو كېناستو، تهمينه هاغسى نه وھ لکه چي دنيا وھ، دمخ شباھت يي يو خە ورتە وو خو تهمينه چاغە وھ. وپىننە يې لندو او لمنه يې اغوسىتى وھ. زە حېرانە شوم كله چي تهميني راتە ووبل، "دنيا لە هغى درى كالە كشەرە وھ او د هغى په بلە خبرە دېرە خواشىنى شوم كله چي راتە يى ووبل، "دنيا دېرە ناروغە ده" يو داسى عجىبە ناروغى ورتە پيدا شوي ده چي د وجود رگونە يى په وچېدو دى. لە گرەپىدو پاتى ده او اوس خو ورتە ٿرخى چوکى اخىستىل شوي ده ھىگە د دې پىنى اوس کار نه كوي.

ما ته د دنيا هغە وروستى انھورستركو ته ودرېدو، د هغى گلابى پىنى او دهغى تگ. دا ٿنگە كېدى شي چي يو روغ جور انسان دومره ژر لە پىنۇ ولوپىزى. د تهميني په ستركو كى اوپىنكى راغلى خو ژر يى خپلى شوندى د غابنۇنۇ لاندى ون يولى، بىيا يى يو اسوبلى وكرم، "دنيا دېرە بد بخته ده، ٿومره خلکو ورسره واده غوبىتلى خو دي همدغىسى ژوند تېركرو. تهميني راتە مخ راوارو او پوبننە يې رانه وکړه. "ته خو د دينا په ژوند خبره يې؟" ما ورتە ووبل، "دېرە نه... زما سفر لند و او دنيا په خپله ما ته هېڅ نه دى وېلى. تهميني اسمان ته وكتل او لگىا شوه، "هم دغه خو غضب دى چي دنيا هيچا ته خپل د زىره حال نه وايى، لکه د لوند لرگى ورو ورو سوھى. زە يې خور يم خو دي كله هم د زىره خبره راتە نه ده كېرى."

ما تهmineي ته ووبل،" دنيا د شهريار سره خنگه پېژندلي و؟" دی خو ستاسو خپل و. د ماشوم والي نه به يې تاسو کره تگ راتگ کوو؟"  
 هغې د کافي وري پيالي نه يو گوت وکر، " د شهر يار د موراو پلار تر مرگه مونبر چرته د دوي کورته نه وو ورغلې، دوي پير اوچت خلک و.  
 د کشتى د پېښي نه وروسته زما مور پلار شهريار ته ورغلل چې د مرو په مراسمو کي ورسره مرسنه وکړي. په دې وخت کي شهريار د پنځويشتو یا شپږویشتو کالو و، پوهنتون سبق یې ايله خلاص کړي و. زه په انګلستان کي وم، نه یم خبره چې دنيا کله د شهريار کورته ولاړه او څه وختي دوي یو بل سره ولیدل. هغه وخت دنيا د پرېن په يو دوکان کي کار کوو، د اوولسو کالو وه خو مونبر ته بېخي ماشومه بنکارپده. په دې ورځو کي زما مور هم چې لا پخوا د سرطان په نارو غې اخته وه مره شوه او زه چې جنوبې افريقي ته ولاړم نوراته اندازه وشوه چې شهريار زمونبر کور ته پير تگ راتگ کوو. زمونبر کود تور پوستو یوې غربې سيمې ته نړدي و او هلته د شهريار سپین موټر ته به تل واړه تاویدل را تاویدل."  
 تهmineي راته وکتل او بیا یې خپله خبره جاري وساتله، " دنيا بنایسته وه او د پېرو ځوانانو زړونه یې په موتی کي و خو هیچا جرات نه شو کولای چې دې ته ورنېږدي شي. زمونبر مور راباندي پيره سختي کوله او یو څه دنيا ته د خپل بنایست احساس هم و چې غرور یې ورکړي و. شهريار چې زمونبر کور ته راتلو نو هغې سره به یې نېغې خبرې نه شوي کولي. ما یوه ورڅ د دنيا نه پونتنه وکړه چې شهريار یې خوبنېدو؟ دې راته سم ځواب را نکړو. زه بېرته انګلستان ته ولاړم او کله چې به مې پلار او ورور سره په تیلې فون خبرې کولي نو دوي به د دنيا نه خوشحاله نه معلومېدل. داسي یې راته وبل چې دنيا د شهريار سره په موټر کي گرځي. په دوکان کي یې کار پرېښي دې، د موټر چلولو زده کړه کوي. ما چې دا خبرې اورېدلې نو داسي فکر مې کوو چې دنيا شهريار ته پېره نېږدي شوي ده.  
 کال وروسته چې بیا پلار کره ولاړم نو دنيا راته هم دا وبل چې زه او شهر یارښه ملګري یو او بس..."

تهmineي د بلې خبرې لپاره خوله خلاصه کړي وه چې د ناستي د کوتې نه زما ايندرور را ووته، " تاسو دله مجلس کوي... دننه قول د جيدار د زړه فلم کتل غواړي. تهmineي او ما یو بل ته وکتل نو هغې په منفي کي سر و خوځوو. ما دا فلم ليډلي و او نور مې د کتلو توان نه و، "خدای خبر دا

داکتران خومره کلک زرونه لري چي توله ورخ د مریضانو خبری اوري، په مېلمستیاو کی له ناروغیو او د درملو نه علاوه بل خه خبره نه کوي او اوس دلته په کور کی هم دزره عملیات گوري" زمه په زره کی وګرځیل خو په خله می خه وو نه وېل.

ایندورر می په حال پوه شوه، د تازه مېوی یوه غته کاسه بی راته کېښوده او پڅله دننه ولاړه. ما تھمينی ته یوه مالتا سپینه کړه، هغې یوه تانګری تری واخیسته او ما ته بی ووبل، "تا چي په وروستی حل دنیا ولیده نو څنګه وه؟" دا لومړی حل و چي هغې له ما د دنیا پوبننته کړي وه. ما یوه منه سپینوله او هغې ته می نه کتل. د دنیا هغه وروستی تگ می په زره شو، "دنیا دېره ستري معلومده، داسي لکه چي خوب وږي وي" تھمينی ووبل، "زېڅا هم څو میاشتی د مخه راته دا خبره کړي وه خو هر وختي چي ما د دنیا نه په تیلی فون پوبننته کوله نو دي به راته وېل، روغه یم... د دی د وروکوالی عادت و چي څله ناروغی به بی د نورو نه پټوله.

بره په اسمان کې یوه الوتکه دېره تېټه د کور د پاسه تېره شوه او د هغې د غراری له امله مونږ څو شبې غلي ناست و. بیا می پوبننته وکړه، "په شهریار خه چل وشو؟ د تھمينی د خولي یوه غمزنه اسویلی را ووتله، هغه بد نصیب خو د موټر په پېښه کي ټوانی مرګ شو، توله کورنۍ په څو کالو کي داسي ورکه شوه چي ته به واي، د Ҳمکي پر مخ چري ژوندي نه و. ته که د دنیا کورته تللي بی نو د غوندی د پاسه کور ته تاوبدونکی په ورو ستی ګوټپیر د شناختي یوه تیره لګبدلي ده. د شهریار موټر هم هلتہ چې شوي و، ده به دېر تېز موټر څغلوو."

ماته هغه مابنام ستړکو ته شو چي دنیا زه خپل کور ته بېولې وم، د غوندی په هغه ګوټپير دې موټر ودرولي و خو ما د شناختي تیره نه وه ليدلې. دومره پوهه وم چي د دنیا لپاره هغه دېرمهم Ҳاي وو. تھمينه پاڅبده او ګړي ته بی وکتل، "مونږ به ولاړشو، بنه شوه چي تا سره می ولیدل." هغې د ناستي کوټي ته په تلو تلو کي دا خبره کړه، زه هم ورپسي روانه شوم. ترهغې می د هغې نه دا پوبننته نه وه کړي چي دا او مېره بی دوبی ته ولې راغلي و.

د مېلمنو د تلو نه وروسته راته ایندورو ووبل چي د درملو په هکله یو لوی سېمینار شوي و او د نور ملکونو نه ورته داکتران راغلي و. د تھمينی

خاوند داکټر شرما د هغې استاد پاتې شوي و. ما د تهميني نه د هغې تیلي فون نمبر واخیستو خو داکټر شرما راته ووپل چې دوي به پېر ژر دربن ته ورشی چې د دنيا د علاج لپاره څه بن بنا وکړي.

مونږ دوه اوونۍ نورهم په دوبې کې پاتې شو، جیدار اوس جک جور و. زوي مې نه غوښتل چې بېرته ولاړشي، د ترور د اولادونو سره يې توله ورځ نوي نوي پروګرامونه جوړول. خو زما دفتر راته نور رخصت نه راکوو. بیا ډېسله مو وکړه چې زه به بېرته ولاړه شم او دوي پلار زوي به وروستو راشي.

ډېلي ته په رسپدو خپل مشر راته په لوړۍ ورځ د اقتصاد او د مالی خبرونو څانګه راویپارله. په دي څانګه کې دېره ګډ وډي وه، دوو کسانو د ډېر و پېسو لپاره نابېره په سې این کې کار پېل کړي و او د خلکو مورال ډېر تېټ و. بیا راتلونکي شپږ میاشتی زما لپاره ډېري سختي وي، د نوو خلکو کار ته گومارول، د دوي زدکري او د نوي دفتر جوړول ټول زما په غاره و. مونږ د ډوي بلی نېړۍ والي شبکي سره ترون کړي و چې نوي پروګرامونه به ورته جوړوو.

یوه ورځ خبره شوم چې د هند یوه تجارتی ننداړتون جنوبی افریقي ته ورلېرل کېږي. زمونږ کمپنۍ ته يې څلور د الوتکي تکټونه مفت راکړي و. ما چې د دوي د پروګرام پانه وکتله نو پکي دربن هم ليکلې و. زره مې ډېر کېدو چې ولاړه شم، زلېخا، اېبې، زبېده، فاطمه او دنيا ټول راته مخامنځ ودرېدل چې راشه.

زما د کال رخصت هم پاتې و، جیدار مې خبر کړو نو ده راته ووپل، " ولاړه شه یو څه ارام به هم وکړي." ما ورته وختنل، "دا تکټونه مفت نه دي، د خرو په شان کارونه رانه اخلي" د دفتر مشر سره مې سلا وکړه او اخر د سفر لپاره مې تیاري پېل کړه. زلېخا ته مې تیلي فون وکړو او زه یو وارې بیا د دربن په هوائي مېدان کې بنکته شوم. بهر د زلېخا موټر او د دې پخوانۍ دریور ډیوډ ولاړ و. زما سامان يې کېښوو او چې موټر کې ګښاستمه نو راته يې ووپل، "ډېر وخت کېږي چې راغلې." ما ورته حېران وکتل نو ده په خندا د موټر شیشې ته اشاره وکړه، "دا بنده کړه" زما پام نه و، ګرمې مې شوي وه، د موټر شیشې مې خلاصه کړي وه. په دي ملک کې د موټر شیشې خلک بندې ساتې، د ګښاستو سره واره او لوی چېغې کړي دروازې ټلف او شیشې دې بندې وي. د تریفک په اشاره یا

په هغو سرکونو چي موئري دېرى وي او ته مجبوره يې چي ورو لارشي نو تور پوستي غلچکي هم عغسي په انتظار ناست وي لکه چي په ھنگلونو کي څوک د بنکار لاره نيسی. بيا د ستړګو په رپ کي لاس را دنه شي او هر څه چي شيشي يا دروازي ته نبردي وي، درنه ووري. یوي بنځي د غبور نه والي وشوكول شوه، د یو سري دلاس نه موبایل تیلی فون... ما دا کيسی دېرى اورېدلې وي خو باور می نه کېدو. خلک افساني هم جوروی او په دې خبره زلېخا او نورو دېر وخت زه ترتلي و.

زه د خپلو فکرونو نه هغه وخت را اوتلم چي موئر د کور لوی دروازي کي دنه شو. د برندې مرمرینو پونو ته تلونکي د سرو خبتو لاره هم هاغسي وه خو باغ یو څه مراوي بنکارېدو. دا باغ د ازېلیا د سرو، ګلابي او نارنجي ګلونو په بوټو ډک و خو اوس داسي بنکاريده لکه چي څوک ورته پام نه کوي.

په زره کي مي ووبل سليمان به زوروم چي... او د سليمان د تصور سره مي یو تکان و xorro. دې خو مر و. د موئر د ودرېدو سره مي دروازه خلاصه کړه او په برندې کي ولاړ زلېخا ته مي مندې کړه. زه د هغې په غېر کي پرپوتم او له خولي مي دومره غمزنه چيغه راووته چي د کور تول خدمتګaran را باندي راتول شول. زلېخا هم ژرل او بيا زه يې دنه بوتل. په یوه صوفه دواره کېناستو او تر دېره وخته مي د هغې په غېر کي سر اپښي و، اوښکي مي نه ودرېدي. په دې کال کي دا دويم ھل و چي ما دومره دېر ژرلې و. د جيدار د عملیاتو په ورخ مي په زره وه او اوس د زلېخا کور راته د سليمان خبری رايادولي. هیڅ باور مي نه کېدو چي دې مر و.

هره ورخ زما کور ته په راتلو به ده ناره کړه، " او هندوي دودي دی خورلي ده که نه؟" ما به ورته ناره کړه مسلمانه! بيا دې د غوايي غونبه پخ کړبده که څنګه؟" ده به په زوره زوره وخذل، " نه بنایسته افريقيائي خزير مي درته حلال کړي دی." زه په ژرا ستري شوي وم او زلېخا هم هلتله په صوفه زما له پېښو بوتان لري کړل او زه وغځدم. دې را باندي یوه نازکه کمبله وغوروله، دروازه يې راپسي بندې کړه او زه يې یواخي پرپښو دم.

درېمه برخه

ما خو شېبې هم هلتە ارام وکرو او د مابنام تىيارى خپرې وي چې زلېخا را پسى راغله. زه بره خپلي كوتى ته ولارم، ئان مى وينھلو او يو واري بىيا د زلېخا سره كېناستم. هغى راته يو فاييل مخي ته كېيىنودر، په دى كى د سلېمان د مېينى خبرونه چې په ورخپانو كى چاپ و په ترتىب اپېنودل شوي و. په جنازه كى يى نىلسن مندېلا په خپلە گۈدون كىرى و. د اى اين سى د گۇند د ھىنۇ مىشرانو پېغامونه و او ما دا حقىقت و منلو چى سلېمان اوس په دنیا كى نشته. د چۈدى پر وخت مى د زلېخانە د دنیا په ھكىلە پو بىننە و كىرە. هغى راته ووبل، "دنیا په ختمېدو ده زيات وخت په كور كى وي، تىلىي فون ته ھواب نه وايى او كە خوک يى لىدو ته ورخى نو دا ورسە نه وينى" د دنیا كوراوس د نوكرانو په لاس كى و، يوه نرسە د ورخى او يوه د شېپى دھەغى د خدمت لپارە ساتىل شوي وي. د دى خور تەھمینە او ڈاڪٹەر شرما دوه وارى ورتە راغلىي و. د دى د وينى ھر دول معاينى شوي وي، دعصبى ناروغىي لويو لويو ڈاڪٹەرانو د تشخيص لپارە خپل زيار ويسىتلىي و، يوه ڈاڪٹەر چې د جاپان نه د كوم كار لپارە راغلىي و، هغە هم خپل وس كىرى و.

خو د دى د مرض تشخيص نه وشوى، ھكە خو علاج يى هم نه و معلوم. د دنیا د وجود په نىمه برخە كى هيچ خوخىبىت نه و، پخوا يى پېنى داسى وي بىيا لىنگى او اوس تر ملا ئان يى نه شو بنورولى. په لاسونو كى يى يو ۋە زور پاتى و چى دى به په كور كى د دفتر كارونە كول. ھرە ورخ سحر لس بجي د دى د كمپىنى دوه با اعتبارە كار كۈونكى راپرت او گىتىي به ورتە كورتە ورنىل او د كاروبار چارى به يى په مخ بېولى. دنیا به په كاغذونو دستخط كwoo.

په بله ورخ زه د زلېخا موئىر كى كېناستم او سحر لس بجي د دنیا كور ته ولارم. ما غوبىتلى چى كله دا د كمپىنى د منشى او د خپلى مرستىالي سره كېنى نو زه يى وينم. خو هلتە خبرە شوم چى دنیا نن سىتىري وە او گىتىي او راپرت نن نه راتلى.

زه د دروازى نه بېرتە تلم چې يوي نرسى راتە د دنیا د لاس ليكلى پېغام راپرو. په دى كى هغى خپل معدىت ليكلى و چى راسە نه شى لىدى، خو مابنام يى د راتلىو بلنە راڭرى وە. زه د هغە ھايە ننداتون ته ولارم، تولە ورخ مى كار وکرو. مازديگر چې زلېخا مى ولىدە نو هغى ته مى د دنیا

خبره وکره. زلپخا پېر په افسوس ووپل، "ته خبره يې چې د دنیا نیم وجود شل دی، دا په کت کي اړخ نه شي بدلولی، هر یو ساعت کي نرسه د دي وجود په کت کي بلې خوا ته اروي چې په ملا يې زخمونه جور نه شي." په ما دا خبرې بنې نه لګبدی. د دنیا کور ته مې د تلو لپاره تیاری کوله چې د هغې يوی نرسې تیلي فون وکرو. راته يې ووپل چې هغه له ما سره نه شي لیدی ټکه پېرہ ستري و.

زه ناهيلې شومه او په هغه شپه ما د زلپخا په وراندي بيا ژرل. هغې راته د دنیا او د شهرپار کيسه وکره. شهر یار د مور او پلار له مرينې وروسته د دنیا وجود ته پناه ورې و. ده غوبنتل چې دنیا هره ورڅ ووینې، هر مابنام به يې ورته تیلي فون کوو خو تسلی به يې نه کېدې. په شروع کي دنیا د شهریار دومره پروا نه کوله خو د مور د مرينې نه پس هغه یوڅه ازاده شوه. د موټر چل يې زده کرو، د دوکان نوکري يې پرینسوند، بیا خبر شوچې شهریار ورته په خپلې کمپنۍ کي کار ورکري و.

د دې کمپنۍ يو کارکوونکي د سلېمان نېردى ملګري و او راته يې ووپل چې دنیا هیڅ په بزنس نه پوهېدې خو شهریار ورته پېر لوی دفتر ورکري و. دنیا به کله دفتر ته تله او کله به نه تله. د دې کار هم معلوم نه و چې څه کوي خو شهرپار ورته موټر هم واخیستو. پلار يې په دې تسلی و چې لور به يې بنه شته من خپلوانو زوی سره واده شي نو دي به هم بي غمه وي. تول بنار خبر و چې دنیا او شهریار به یوه ورڅ واده کوي. دواړه به یو ځای مېلمستیا ته تلل. د دنیا په غاره به هره ورڅ نوی جامي بسکارېدې. د وېښتو دوہ کمڅي يې یو شوې وي، د پتلون پر ځای به يې ساري ترله او کله کله به يې په نزو لېچو کي بنګري هم شرنکېدل.

د شهر یار په کور کي د یویشتم مارچ د نوروز پارتې هم کېدې، دا دود هم د دنیا د پاره يې پیل کري و، که نه د شهریار پلار خو مسلمان و. په دې مېلمستیا کي به د خلکو دا هيله وه چې دنیا او شهریار به د خپل واده يا لې ترلړه د کوژدي اعلان کوي خو داسي به نه کېدې.

د دنیا په ژوند کي هر کال یوه غمزنه پېښه کېدې، یو کال يې مورمره شوه، بل کال ته يې پلار له دنیا سترګي پتې کري، په درېم کال کي ورور يې د دربن په ساحل ټینو تورو پوستو د پېسو لپاره ووژلوا. د هغه دوہ او لادونه پاتې شول، دنیا غوبنتل چې د کونډي ورېنداري سره ژوند وکري خو هغې بل واده وکرو او له دنیا يې ټان ګوبنه کرو.

زلپخا سترگی پتی کری، لکه چي هغه وختونه بی يادول. ماله هغي پوبننته وکره، "دنيا خو ستا هم ملگري وه، تا ورته څه ونه وېل؟" زلپخا سترگی پرانستي نو په هغي کي يو نا معلومه درد بنسکاره شو. "دنيا په ما ډپره ګرانه وه. ماله زړه غوبنتل چي هغه خپل کور اباد کري خو د دي ډېر عجبيه طبيعت و، خود سره وه. که چا به ورته ووپل، شهريار بنه هلک دی نو دي به سمدستي پوبننته ورغبرګه کره چي څه بنه والي لري؟ ما به ورته وېل په نړۍ کي دير کم سري داسې چي بنکلي، شته من او لايق وي او تا سره مينه هم ولري. هغي به ماته ووپل چي، ته څه خبره بی چي شهريار ما سره مينه لري؟ ما به د هغي په غاره اوېزان غټه الماس ته ګوته ونیوله چي دا چا درکړي دی؟ هغه به موسکي شوه، شهريار، او هغه موئر، ما به د هغي شین کرو لا ته اشاره وکره، او ستا د جامو او مېلمستیاو خرڅ او ستا د کار معاش چي مفتون کي بی اخلي. ما به په یوه ساه هغي ته دا شیان وریاد کړل نو هги به ژر زما په خوله لاس کېښودو چي بس دی مه رایادو، دا ټول شیان د میني اظهار نه دی؟"

زلپخا راته په سوال وکتل، "ته څه فکر کي چي يو سري هره ورڅ یوي بنځي ته قيمتي شیان اخلي، دا دمیني نښه ده او که نه؟" د حواب لپاره مې دخپل خاوند څېره مخي ته شوه. زموږ د واده اوولس کاله کېده، یاد می نه دي چي په ټپرو پینځو کالو کي بی راته څه سوغات اخیستي وي. د واده لوړۍ کالیزه کي بی یو د عطرو بوتل راته راوري. په دریم کال مې زوی شوی و نو هرسوغات به د ده په وياري و. بیا مې چرته د ده په لاس کې نه ګلديسه ولیده، نه چاکلیت او نه عطر...هن ربنتیا یو واري د ملګرو سره په چکر بمبی ته تللى و نو راته بی د سپیني سپیني والي هم راوري وي. قيمت بی هم راته وېلی و چي پوره لس روپی و. بیا که مو جنګونه کري دي او که سېل له تللى و، هیڅ شی مې د ده نه ترلاسه نه کړو. د جيدار د ژوند عجبيه فلسفه ده، وايې چي میني د څرګندلو لپاره د سوغات او د دالي څه ضرورت نشه. دا چي د شپې ډوډي په کور کي خورم، توله تنخوا مې په کور کي خرڅېري او نورو بنځو پسې مې هوس نه وي، دا ډپره لویه تحفه ده. زه د زلپخا په خبره د خپلو خیالونو له نړۍ را بهر شوم. "د دنيا په یوه خبره به زه ډپره نا ارامه شوم، کله چي به مې ورته د شهريار صفت وکړو نو دي به راته دسلیمان ستاینه پېل کړه چي ما د خومره لايق او مهربانه سري سره واده کري دي. کاشکه شهريار هم د

سلیمان په شان واي." د زلېخا په سترګو کي د کرکي یوه څېه مي وليده خو دېر ژر يې سترګي پتې کري لکه چې وبرېده... هسي نه زه د دې په منفي احساساتو خبره شم.

ما نه غوبنتل چې د زلېخا احساسات نور هم را وپاروم خو بیا مي زره صبر نه شو، له خولي مې را ووتل، "دنيا له سلیمان سره کله نه پېژندل؟" زلېخا ووبل، "د هغې ورځي نه چې زه واده شوم. دنيا له ما لس کاله کشره ده، مونږ د افريقي د ملي کانګرس په غوندو کي یو بل سره پېژندلي و. دا لا په بنوونځي کي وه او د ټوانانو په جلوسو کي به دېره فعاله وه. سلیمان د نېلسن په نړدي ملګرو کي و او ده سره د واده نه وروستو زه هم سياست کي داخله شوم. زمونږ د تولو بنحو د فعالیتونو تر شا سلیمان ولاړ و. ده زما سیاسي روزنه هم کري ده او په دي لاره کي دېري بنځي زمونږ کورته راتلي. د نېلسن مزډيلا حیني سیاسي ملګري به په دربن کي زمونږ په کور کي ايسارېدل. دلته څو واري سپین پوستي پوليسو چپاونه کري دي. مونږ یوه مجله په پته چاپوله او د شپې به مو په خلکو وبشه. د دنيا په شان دېرو ټوانانو د دي مجلې ګني په خپلو بستو کي ګرځول او بنوونځي په لاره به یې د خلکو کورونو ته اچول.

وروسته چې شهریار دي ته موټر واخیستو نو د چاپ ټول کارونه به یې سرته رسول. زما لپاره د دنيا په هکله دا معلومات نوي و. تر اوسه مي داسي فکر کوو چې دنيا د غربت د ژوند نه د ميني دلاري شته من ژوند ته تللي ده. خو دا چې هغې په وړوکي عمر کي د نژادي توپير پر ضد په فعالیتونو کي هم ګدون کري و، زما لپاره د منلو نه وه. دنيا به هغه وخت څنګه بنکارېدې؟" زما د دي پوبنټني په ټواب کي زلېخا پاڅدې او خپلي کوتي ته ولاړه. لړه شبېه وروسته د عکسونو یو زور اليم سره بيرته راغله، عېنکي یې په سترګو کري او راسره جوخته کېنaste.

د زلېخا تور او سپین عکسونه و، د سلیمان د ماشوم والي او د دوي د واده په عکسونو کي دواړه دېر بنکارېدل. بیا عکسونه رنګین شول، د اې-اېن-سي د غرو ګروپ عکسونه و. په یو رنګین عکس زلېخا خپله ګوته کېښوده، سلیمان سره څلور ټوانې جينکي ولاړي وي، درې په کي ما پېژندلي هم دوي کي دنيا هم ولاړه وه. نسواري لمنه تر ګوندو پوري، سپین لند کمیس او سپین بوتان او جرابي، دوه لوې لوې کمثي یې مخامخ تر لمني ټورندې وي. د نورو جينکو نه لوره او د سلیمان سره داسي جوخته ولاړه

و له که چي خوک ماشوم د خپل پلار تر خنگ ولاروي. مونږ د اليم پاني اړولي او زما تلوسه وه چي د شهریار عکس هم ووینم خو عجیبه خبره وه هلتله د زلېخا د دومره نږدي ملګري د چنغول یو عکس هم نه و. زلېخا ووبل،" شهریار په خپل کاروبار کي پېر کاميابه و، ده ګه ناسته پاسته توله د کاروباريانو سره وه. دلته چي به راغلو او مونږ به د ملک په سياست خبری پېل کړي نو دي به یا په تيلی فون اخته شو او یا به یې څه بانه وکړه او ځان به یې وویستلو. یوه ورڅ شهريار او دنيا دواړه زمونږ کور ته راغل. مونږ د رابن جزيرې د نېلسن بندي خاني پوري د یو لوی مارچ تابيا کړي وه چي د جنوبې افريقيه له ټولو بنارونو به تېرېدو. دا هرڅه مو له پوليسه پت ساتلي و. په پوسترونو او بېرغونو د شعار د ليکلو کار د ډېر و ورڅو نه پېل شوې و. هر چا خپله برخه په کور کي ساتلي وه. د دنيا داسي کارونو سره ډېره علاقه وه، هغې په خپل کور کي کمپيوټر ابینۍ و، دا هاغه وخت و چي ډېر و کمو خلکو سره کمپيوټرو، لکه چي دا هم شهریار ورته د امريکه نه راغونېتني و.

په دي مابنام مونږ د مارچ په وروستي پروګرام یو نظر اچوو. دنيا د سلېمان سره د ډلو د مشرانو په نومونو بحث کوو. زه به هم په کي کله کله ورولوپدم خو شهریار غلی ناست و، داسي لکه چي دي تول کار سره د هغه هیڅ شوق نه و. زه پاڅېدم او شهریار ته مي ووبل، "په لویو بنارونو کي د جلسو پروګرام هم چاپ شوی دی، غواړم چي یو نظر یې وګوري. شهریار ما سره هغه وړوکي کوتې ته راغلو چي ما به د خپل دفتر په توګه کاروو. ده یوه شبې هغې وړي کتابګوتې ته کتل چي په هغه ورڅ دنيا د یو پتې مطبعي نه راوړي و. داسي پنځوس زره نوركتابونه دنيا پنځوسو نږدي ملګرو کورونو ته رسولې و.

شهریار په ځای د دي چي راته یې د مضمون او چاپ په هکله نظر راکړي واي، د دي کتابګوتې د لګښت په هکله پوښتني کولي. ده هېڅ سیاسي نظر نه لرلو. ما غوښتل چي ده نه معلوم کرم تر خومره حده زمونږ د مارچ سره مالي مرسته کولي شي او چي پوښتنه مي تري وکړه نو وي وې وې،" دنيا تاسو سره ده. دا ډېره لویه خبره ده هغه چي هرڅه کوي زه پري خوښ يم." ما تربنې د کوژدنې او د واده په هکله وپوښتل نو دي ګيله من بنکاره شو."

زلپخا لر غلي شوه نو ما ورته ووبل، "که دوي په خپلو کي ډېره مينه کوله نو بيا هغه کوم طاقت و چي د دوي ديو ځای کېدو مخه يې نیوله. د دنيا مورپلار او ورور تول مره و. دا هم خپلواكه وه او شهرپار هم. نو دا ځنګه کېدى شي چي دنيا بي له سببه د شهریار سره د واده فیصله نشوه کولي؟" زلپخا نا ارامه شوه او ماته داسي احساس يې راکرو چي هغه خبره وه... د هغه څه نه، چي دنيا يې فېصلې کولو ته نه پرېښوده خو ما ته يې وبل نه غوبنته. "يو لوظ راسره کوي؟" زلپخا نا څاپه زه د خپلو خیالونو نه راوويستلم، "زه درته دا خبره کووم خو ځان سره به يې ساتي." ما ورته وخذل، "هره بنځه بلی ته خبره کوي او وايي ځان سره يې ساته، خبره دي ستا او زما تر منځه وي، بيا چي خبرپري نو د تول بنار بنځو ته يې هم داسي وبلې وي."

زلپخا زما په خندا په قهر شوه، "زه چي نه اوري نو ورشه خپلي کوتۍ ته، شپه ډېره تېره شوبده" هغې به کله کله ما سره نازونه کول. زه په کټ اوچته کېناستمه او ورته مې وویل، "زه لوظ کوم چي ستا خبره به هېچا ته نه کوم، خو که بل څوک تری خبر وي نو بيا به يې ليکم." زلپخا يو بل بالښت د سرلاندي کېښودو او وي وبل، "دنيا د سلېمان سره هم ډېره ملګرتیا لرله خو د هغې خبری زما نه خوبنېدي. زما سیاسي فعالیتونه ډېر شوي و، دنیلسن د راخلاصولو لپاره په تولی نړۍ کي جلسي کېدى. د سپین پوستو د حکومت سره هم خبری روانې وي.

زما په کور کي به هره ورڅ غوندي کېدى. دنيا به تر شپي نا وخته زمونږ په کور کي وه. د هغې په موئر کي به سیاسي فعالین یوې او بلې خوا ورل کېده. بيا چي دي به خپل کور ته د تلو خبره وکړه نو سلېمان به نه پرېښوده چي یواحې ولاړه شي. ده به خپل موئر راوويستلو، که څه هم شهریار ورته وبلې و چي پداسي وخت کي هم دي ورپسي راتلى شو. خو سلېمان به هم دغه وبل چي اوس به شهریار ته څه تکلیف ورکوو. د سلېمان په موئر کي به دنيا مخکي کېناسته او زمونږ پرایور ډیوډ به د دنيا ګادې روان کړو. د ورځې به هم چي زمونږ موئر مصروفه و نو دنيا به د سلېمان سره ګرځدې.

کله کله به مې احساس کوو چي په سیاسي ډګر کي زه ډېره وراندي راوتلي یم او شا ته سلېمان او نوردوستان رانه پاتې دي. کله کله دنيا به د سلېمان په کومه خبره په زوره زوره وخذل نو زما زړه به ډوب شو. سلېمان چي

په کوم انداز دنیا ته کتل، هغه زمانه خوبنېدل. زه به پېړه په قهر شوم او یوه ورڅ می د هغه سره جنګ وکرو. خو سلېمان راته ډاد راکرو چې هغه اوس هم له ماسره مینه کوي او دا چې بدګومانی بنه شي نه دی" د زلېخا په سترګو کي رنا وحبلده، مخامخ په دبوال لګبدلي د سلېمان تصویر ته يې داسي کتل لکه چې عبادت يې کوي.

زه په توله کيسه پوهه شوم چې د دنیا سلېمان خوبنېدو، ټکه خو يې د شهریار سره د واده فيصله نشوه کولي. په هغه شپه ما د دنیا څېره بیا بیا په خوب کي لیده. د هغی د ژوند هر یو راز راته اوس څرګند و. دنیا څومره ځان نیولی ساتي، داسي فکر کوي چې ھېڅوک د دې په احساساتو نه پوهېدل. سحر راته یوه بله پونتنه پېداشوه. شهریار د دنیا سره واده یا نکاح نه وه کړي، نو بیا ځنګه د هغه تول مال دولت د دنیا په برخه شول؟ د زلېخا نه می په چایو دا پونتنه وکړه نو هغې ووپل، " داسي بنسکاري چې شهریار د وراندي نه هر څه د دنیا په نامه لېکلې و. " خو زما زړه ته دا خبره نه لوپده.

په بله ورڅ بیا مندی تری وي. په نندرتون کې ګډون کوونکې د هند یو لوی تجار د شپې چا وژلی و. دی د خپل هوتیل نه چې د سمندر په غاره جور و د شپې چکر لپاره راوتلى و، سیگرت یې څکول چې ورباندي دوو کسانو حمله وکړه. بنایي چې غله و. دی په چاقو ووهل شو او تر څو چې یې روغتون ته رسولو دی مر و.

د ژورنالستانو غوا لنګه شوه، هر چا د دې خبر اصل کيسې ته درسېدلو هڅه کوله ټکه د هوتیل خادمانو پولیس ته وېلې و چې د هوتیل نه یوه بله کسان چکر ته وتلي و. زما د ژورنالستانو نه دوه کسان په دې کيسه اخته شول. زموږ کېمرې او سامانونه چې په بېړۍ کې بار و، تر هغې نه و رسېدلې او زه ترهی ونیولم. مازیګر څلور بجي ما د بناروال سره مرکه هم کوله او زموږ دوه کېمرې په کاري وي. یوه همکار می د بېړۍ شرکت ته تیلې فون وکړو او دوی ووپل، " چې زموږ سامان په بندرکې دی، مازیګر به یې هوتیل ته رسوي.

هم هغه شپې می فېصله وکړه چې زه به په خپله بندر ته ورشم چې کار ګرندي شي. زلېخا ته می وویل او د ډیوډ سره په موټر کې د بندر لوري ته ولاړم. کيمره مین محمود هم راسره و. افريقيائي پاچا د کمپنۍ نوم و، د دوی دفتر ډېرلوې او بهر د خلکو ګنه ګونه وه. مونږ ډېر په کړاو دننه

ولارو او مشر سره مو د ليدو غوبننته وکړه. د ده دفتر ته چې وردنه شو نو یوه بنځه هلته ناسته وه. ما د ورتلو سره خپله ستونزه مشر ته بیان کړه، دا چې مونږ دهند نه ورغلې و نو پېر درناوی یې راته وکړو خو دا یې نه مNL چې زمونږ سامان دي له نورو وړاندې راو ويستل شي. ما ورته د تجار د قتل خبره وکړه، نو دي یوه څه نرم شو. ما نه یې د سامان د نمبر کاغذونه واخیستل او بهر ووتلو، محمود هم ورسه ولاړو.

ما د هغې بنځي سره خبرې پېل کړي. د هغې نوم شيرین و، زما په ذهن کې یوه تلى غوندي وغږدې. له هغې مې وپوبنټل چې "ته فانوس شرکت کې کار کوي؟" هغه پېره ھرانه شوه، راته یې ووبل، "ته لکه چې ما پېژني؟" ما ورته ئان ور پېژندلو او دا چې د زلېخا نه مې د هغې نوم اورېدلې و. بیا مې تربنې د دنیا په هکله وپوښتل نو هغې هم پېر په خګان راته د دې حالت بیان کړ، دا یې هم راته څرګنده کړه چې دنیا د کله راهیسي دفتر پربېنى و، هغې نه وه لیدلې. درايرت او ګيتې نه به یې معلومات اخیستل، په میاشت کې یو واري د شرکت د کارکوونکو په غونډه کې به د دنیا له خوا یو پېغام هم ولوستل کېدو.

شیرین او ما تر پېره وخته خبری کولي او یو واري مې تربنې د شهریار پوبنټه وکړه نو دي خبره واروله. بیا زمونږ د سامان بکسونه د ګمرک نه تېرشول او محمود راته خبر راکړو چې هر څه په موټر کې بار شوي دي. شیرین راته خپل کارت راکړو چې که وخت مې پېدا کړو نو د فانوس شرکت ته ضرور ورشم. په هغه ورڅه مونږ د شپې تر لسو بجو په کار اخته و، کور ته چې راغلم نو زلېخا راته په انتظار وه. د دنیا پېغام هم را رسېدلې و. هغې زه بللي و مخوازه تر دریو ورڅو پېره مصروفه وم. زمونږ کارونه چې سر ته ورسېدل نو تولو کارکوونکو ته مې رخصت ورکړو. دوي کېپ ټاون ته د سېل لپاره ولاړل او زه هم هلته پرېن کې ايساره شوم.

دنیا ته مې تیلې فون وکړو او هغې راسره د ليدو پروگرام جوړکړو او مابسام شپېر بجي ورکړه ولاړم. د ناستي په کوته کې هرڅه په خپل ئای و، د سپورمۍ معبد، په کې بله ډیوه، په ډپوال د ځغلېدونکو اسونو انځور، یوې تور پوستې جینې مجسمه چې په امزري ناسته وه. د دنیا یوې خدمتګاري راته د مالتو او به راوري. ما ورو ورو څښل او کله کله به مې د سپورمۍ ډوله معبد شا ته وکتل چې د دنیا کوتي ته یې لاره تلې وه. پېر

وخت تېر شو نو دنیا د سپورمی دوله معد تر څنګ په څرخی چوکی را بنکاره شوه. هغې سره یوه نرسه هم په سپینو جامو کي را روانه وه. دنیا د چوکی پایه پخپله گرځوله، د هغې په پینو یوه نسواری کمبله غورېدلی وه، ويښته يې په یو شين رومال تېلې و او د بندی غاري خر جمپر يې وجود پت کړي و. زه ورپاسېدم او د دې ترغاري ووتم، هغې زما شا تپوله او نه پوهېدم چې څه ورته ووايم. تول الفاظ زما په غاره کي بند شول، خوله می داسي وچه وه چې لاري می نه شوي تېرولي، یواحې په سترګو کي مې د او بو بند ولاړ و. ما دېر غوبنتل چې ځان قابو کرم او زلېخا راته خبرداري هم راکړي و چې دنیا سره که څوک زړه سوی وکړي نو د دې بد راخې. د دنیا په مخ دومره مېرانه وه چې زما زړه يې را ډک کړو، هغې په لاس کي نیولي رومال سره زما سترګي پاکې کړي او توکه يې وکړه چې زما د سترګي رانجه را بهېدلې دي. ما وخذل ځکه ما چرته په ژوند کي سترګي نه وي توري کړي. زه په صوفه کښاستم او د هغې لاس مې په خپلو لاسونو کي ونيولو. ورو ورو زمونږ خبرې پېل شوي، هغې د جیدار په هکله پوبنتل، د تھمينې او ډاکټر شرما سره زما د ملاقات خبرې يې کولې، زما د زوی روپک د سبق پوبنته يې وکړه، ټولې خبرې زما د ژوند سره تېلې وي. ما جرات نشو کولې چې د هغې د مرض او د علاج په هکله مې خبره کړي واي.

د هغې سترګي او مخ پرسېدلې و، کېدای شي د دارو اثر وي، د هغې د لاس نرۍ اوږدي گوتې ژېر بخني وي، لکه چې دارو ګانو دهغې د وجود نه ويئي زبېښلې وي. په یو کال کي دومره بنايسته بنئه څرنګه د مرګ انځور شوه، اخرا ساینس دومره پرمختګ کړي دې، یو څه خو د دنیا د رنځ علاج به هم وي. زما او د دنیا تر منځ اوس هم یوه ناليدلې پرده موجوده وه، د هغې احساساتو معلومول څه اسانه کار نه و، ما چې له کله راهیسي دې سره پېژندلې و، یو واري يې هم د شهریار ذکر نه و کړي، داسي لکه چې دا نوم هغې ته هیڅ مانا نه لرله.

په دې کور کي ما یواحې د ناستې کوتې او د بهر بندې برندې لېدلې وه، د شهریار عکس په کې نه و. دا کور د شهریار پلار جورکړي و، په کومه ورڅ چې د دې جوړښت مکمل شو، د شهریار موراو پلار مړه شوي و، بیا هغه کله هم په دې کور ژوند نه وو کړي، غوبنتل يې چې دنیا سره به د واده نه وروستو ورته کده وکړي. د شهریار د مرینې اوس پنځلس کاله

پوره شوي و، لکه چي دنيا نه هر خه هبر و، بس د هغه مال دولت يې تري واخیستو، خو دي ته هم ژوند اوس عذاب گرځدلی دي، کله کله انسان په خپل بنو او بدوانه پوهېږي. که شهریار سره يې هغه وخت واده کري وي نو اوس به يې د روپک هومره زوى يا لور لرلي. دنيا ته مې يو کتاب دالي کري و او دي د هغې کتاب پاني اړولي را اړولي. یوه نرسه چي را بسکاره شوه نو زه پوه شوم چي دنيا نشي کېناستي. هغې رانه رخصت واخیستو او بیا په څرخي چوکۍ د سپورمى دوله معبد تر شا ورکه شوه.

## څلورمه برخه

زه چي بېرته کورته راغلم نو زلېخا په خپله کوته کي وه. زه هم هلته ورسره په کېناستم او د دنيا حال مې ورته بیان کړو. بیا مې تري پوبنتنه وکړه، "ته دنيا ته څومره نبودي وي؟" د زلېخا پر مخ يو سیوری غوندي تېرشو، بیا يې ووبل، "دا ماته د خپلو او لادونو په خېر ګرانه وه، ما دهغې خبره له خولي واخیسته،" ګرانه وه... لږ غور وکړه يعني وروسته درباندي ګرانه نه وه؟" زلېخا وموسيده او په مصنوعي قهر يې راته وویل، "چې شه په خبرو کي مه رالوېره،" زه شبېه غلي وم بیا مې وپوبنتل، "ستا او د دنيا ترمنځ يو خه خبره شوي وه او تا راته تر اوسيه هغه خبره نه ده کړي" زلېخا سترګي پټي کړي وي او ما داسي انګېرله چي دا به اوس راته ووایي چي په هر خه کار مه لره خوهغې سترګي پرانستلي او راته يې وویل، "د تولې دنيا په نظر شهریار د دنيا لپاره مناسب هلک و او د دوي دواړو په خپلو کي تګ راتګ، دیو بل ته د کتلوا او د خبرو نه هیچا ته دا شک نه و لوېدلی چي دوي د یو بل سره مینه نه کوي.

د دنيا د سالګري په یو محفل کي تولو داسي انګېرله چي دوي ممکن د کوژدنې اعلان وکړي. په هغه شپه دنيا ناوي شوي وه، اتشي ګلابي کميس يې د مریو ډک و، چا راته ووبل، شهریار دا کميس ورته د جاپان نه راړۍ و، اصلی ملغاري ورباندي لګیدلي و. همدغسي ملغاري دنيا په خپلو

وپښتو کې هم تومبلي و. دوي دواړه ډېر خوشحاله معلومېدل، شهریار خو واري دا د لاس نه نیولی خپلو مېلمنو سره معرفي کړي وه. د کېک د پړېکولو پر وخت شهریار ورسره جوخت ولاړو، زما په شان ډېرو خلکو دنيا او شهریار ته بېل بېل وېلې چې هم په دي مېلمسټا کې دي کوژدني اعلان وکړي. شهریار به د دي خبری په حواب کې دنيا ته وکتل چې دا به فېصله کوي او دنيا به په توکو خبره بلې خوا ته واړوله. دنيا ورته سه حواب نه وېلو. نور کله به يې هم دا خبره په خندا کې تېره کړه، کله به يې وېل زه وخت غواړم، کله يې وي تر خو چې نېلسن مندېلا له بنده نه وي را خوشې شوی زه واده نشم کولي. زلېخا لا نوري خبره هم کولي خو یوه خدمتګاره را دننه شوه او مونږ دودی ته راوچت شو.

زمونږ خبرې په دودی هم روانې وي او هغه شپه چې زه د خوب لپاره په کلت پربوتم نو د زلېخا خبرې مې بیا بیا اورېدي. په تصور کې مې لېدل چې شهریار به خنګه دنيا ته مینت زاري کړي وي. څه څه به يې ورته وېلې وي، دنيا ولې ورسره دومره کلکه وه؟ ده خو ډېره نازولي او بیا د دې لپاره چې د دي پام ځان ته واړوي، د دفتر یوې بلې جينې شيرین ته نبردي شو و. خو په ځای ددي چې دنيا خپله لاره بدله کړي شهریار سره يې جنګ وکړو چې دا لوبي مه کوه. د حسد په ځای يې ورته وېلې و که شيرین دي خوبنې ده نو واده ورسره وکړه. بیا چې شهریار ورته د ځان وژلو ګوابن وکړو نو دنيا ترپنې دومره زړه بدې شوه چې تر ورڅو ورڅو يې ورسره خبرې نه کولي. شهریار دروغې لپاره د زلېخا کورته راغلو نو دلته څومره لوی جنګ به شوې و. دنيا ورته په ډاګه ووپل، چې که داسي جذباتي فشار ورباندي راوري نو کېدې شي تول عمر د شهریار مخ ونه وينې.

د شهریار یو خو خپلوانو د فانوس نومې شرکت کې کار کوو. شيرین هم د شهریار د ترور لور وه او د شيرین د نوم سره مې دهغې کارت را یاد شو. زلېخا د چایو نه سمدستي وروسته چرته تللي وه، ما د کور په تېلي فون شيرین سره خبرې وکړي، هغه په دفتر کې وه، یوولس بجي مې ورسره د ليدو وخت وتاکلو. مانه غوبنتل چې زلېخا زما د پرګرام نه خبره شي ځکه داسي احساس راته کېدو چې هغه راته پوره حال نه وايي. په داسي وختونو کې چې ما به د زلېخا موټر نه لرلو، نو د یوې کمپنۍ نه شخصي ګادې په کرایه کوو. دي کمپنۍ کې ته مې تېلي فون وکړو او لس بجي ګادې د

پرپور سره حاضر و. د کور خدمتگارانو ته می ووبل چې زه د دربن په چکر او حم او مابنام به را حم. د خپلې خبرې د ریښتیا کولو لپاره می يو ساعت د سمندر په غاره وخت تېر کرو.

د فانوس شرکت د هغې دنګي ودانۍ د لوړۍ پور توله برخه نیولي وه. په رپسیپشن کې يوه تور پوستې جینې ناسته وه او زما د کارت په لیدو يې د مېلمنو په رجستر کې زمانوم ولیکلو. بیا يې د شیرین دفتر ته خبر ورکړو او لړه شبېه وروسته د هغه سکرتیر را پسی راغی. زه يې يو لوی کوتی ته بوتلم چې لس دولس کسان په کې په کمپیوټرو ناست و. د شیرین دفتر د دې لوی کوتی بل سر ته و او د شیشې د دیوال نه مې د هغې مخ ولیدو. دا په تیلی فون بوخته وه، سکرتیر راته د دې کوتی دروازه پرانستله، شیرین د لاس په اشاره راته دکبناستلو ووبل او زه د یو گول مېز سره اېښی په څرماني پوبنل شوی کرسی کېناستم. تر خو چې دې په تیلی فون خبرې کولې، ما په دفتر کې اېښی شیانو ته کتل.

د هغې په مېز د کمپیوټر شا و�وا کاغذونه او فائلونه و، د خاورو يوه غته پیاله کې نیمه کافې څښل شوی وه او نیمه تراوسه پاتې وه. د پیالې د پاسه لیکلې و "ایدز ووژنۍ" مخامخ په دبوال د دوو ماشومو جینکو تصویرونه و چې يو شان د او سپنې په فریمونو کې بند و. شباهت يې شیرین ته نه و، بنایی وربری یا خورزی يې وي. د الماری د پاسه د بادبانی بېړۍ يو وروکې مادل د لرگې نه جوړ اېښی و. په دې لرگینې بېړۍ يو خوا ته فانوس لیکلې و. شیرین خبرې خلاصې کړې، ماته يې ستړې مه شي ووبل او رانه يې پوبنسته وکړه، "چای څښې که کافې؟" ما د چایو ورته ووبل نو دې بیا پوبنسته وکړه، "مونږ سېږي چای هم لرو، که ګرمې دې شوی وي دا به درته راوغواړو" ما وخذل او ورته مې سر د خوڅولو په اشاره ووبل، "سېږي چای به بېړې بنې وي خو چې واوره په کې نه وي" هغې خپل سکتر ته په تیلی فون کې د چایو امر ورکړو او مونږ خبرې پېل کړې. هغې د خپلو کارونو او د فانوس شرکت په هکله معلومات راکول بیا يې وویل، "ته خو تېر کال هم راغلې وي، دنیا سره دې لیدلې و؟" ما د دنیا سره د خپل ملاقات حال ورته ووبل نو شیرین حیرانه وه چې هغه وخت دنیا ولې زه د فانوس شرکت دفتر ته نه و م را بلالي.

ما ورته د خپلو مصروفیتونو حال ووبل، بیا مې ترې د شهریار پوبنسته وکړه نود شیرین دمځ رنګ بدل شو، راته يې وویل، "شهریار بېړ او چت

انسان و، ژوند ورسه وفا ونکره، زمونبر په خاندان کي اوس یو سرى داسى نه دى پاتې چې دا دومره لوی شرکت سمبال کري، دنيا چې تر خو روغه وه، پېر کار یې په کي وکرو خو اوس هغه هم له پېنو لوپدلي ده. ما شيرين ته خواست وکرو چې د شهريار دفتر ليدل غوارم. هغه زړه نازره وه، زما هدف ورته نه و څرګند. داد مې ورکرو چې دنيا سره مې یو څه ملګرتيا پېدا شوي ده، غوارم چې په خپلو ستړکو د دې دفتر ووینم، بنائي دنيا به لړه موده وراندي پوري هم د شهريار په دفتر کي کیناستله. شيرين زما خبره رد کړه، "دنیا چری هم د شهریار په دفتر کي نه ده کیناستله، د شهریار دفتر هم هاغسي سائل شوي دي څنګه چې د هغه له مرینې وراندي و."

"بیا خو نور هم ضرور دی چې زه دا ځای ووینم،" ما په ټینګار ووبل، شيرين راپاځبده او زه ورپسي له کوتۍ ووتلم. د لوی تالار نه په تېرېدو ټول کارکوونکي په احترام شيرين ته ودرېدل، هغې ورته په ځواب کي هيلو ووبل او وراندي به ولاړه. د تالار په وروستى سر کي یوه دروازه بره پونو ته خلاصېده، مونږ له دی دروازې ووتنو او خو پونو په ختلو د بل منزل په را هداری کي ودرېدو. هم هلتنه یو اوږد دهليز یوی لوی کوتۍ ته غڅېدلی و. شيرين ما ته په اشاره د ودرېدو ووبل او په خپله د راهداری بلې خوا ته جوري ورې کوتۍ ته ولاړه.

لړه شبېه وروسته چې راووته نو یو تور پوستى سانتدوی په خې یونیفارم کي ورسه و. د ده ملا سره یو زنځير پوري بي شمېره کنجيانې ټورندې وي، ده راته سر تېت کرو او د دهليز بل سر ته د کوتۍ په لوري ولاړو. د دی کوتۍ د دروازې جرنډه یې پرانستله او مونږ ته یې یوه دروازه خلاصه ونیوله. شيرين او زه کوتۍ ته ورننوتلو.

د شهریار په دفتر کي د پېنځلسو کالو راهيسي څوک نه کیناستل خو داسى احساس مې وکرو لکه چې اوس اوس څوک په کي ناست و او یوې شبېي له تري بھر وتلى دی. د لوی مېز شيشه داسى پاکه وه چې د چت پکي او رنګانې په کي بنکار بدې، په یوه بلورينه کاسه کي تازه ټنګلي ګلونو ګيدې اېښې وي. دلته کمپيوټر نه و خو درې بېلا بېلو رنګونو ټېلي فونونه په لوی مېز پراته و. د دېوالونو سره الماري او شيلفونه جور و، په ټینو کي كتابونه و، ټینې تشن وو. په یو کي د لرګي جور افريقيايو مجسمې وي، زيات تره ټنګلي څناور و.

د دفتر په لوی مېز يو د سپینو زرو فرېم هم و، په دي کي د لګبدلى عکس مخه هغې چوکى ته وه چې شهریار به ورباندي کېناستو. ما دا تصویر لېدل غوبنتل، په زره کي مې تلوسه را وپارېد. د مېز بلې خوا ته ورغلم، زما د توقع خلاف هغه تصویر د دنيا نه و. هغه توراو سپین تصویر د شهریار د موراو پلار و. بنایي د دوي د ھوانۍ تصویر و، شيرين راته ووبل، "دا تصویر شهریار د مور او پلار د مړيني نه وروسته په دي دفتر کي کېنودو" ما تري پوبننته وکړه، "د دنيا تصویر دلته نشته؟" شيرين ووبل، "د دنيا يو لوی تصویر په دي مخامخ دبوال لګبدلى و، يو خو میاشتې کېږي چې د هغې په غوبننته مو له دي ځایه لري کړي دي. زما په فکر د هغې خور تھميني له ځانه سره انگلستان ته یورو. "د دنيا دفتر په کوم ځای کي دي؟" شيرين د دفتر يو سر کي جور دروازې ته اشاره وکړه، بیا ولاړه او هغه یې پرانستله.

داسي بنکار بدنه چې د شهریار دفتر بېر لوی و او په دي کي د لرگي يو دبوال دا کوتې نيمه کړي وه. مونږ چې په دي کي جور دروازې نه بلې خوا ته ولاړو نو ما ته اندازه وشهو چې دنيا په شهریار څومره ګرانه وه. هغه بله کوتې لویه وه، په مېز کمپیوټر ایښی و، د دبوال سره لویه صوفه او د تور لرگي مېزونه د کوتې بنایست و. په کړکيو قیمتی طلاي رنګه پردي څورندې وي او په دپولونو د لاس جور شوی بنکلې انځورونه و چې په کي د افريقيه غرونډ او سمندری ننداري بنکار بدې. دا دفتر ریښتیا چې د دنيا وړو. ما د شيرين نه پوبننته وکړه، "اوسم دلته څوک کېنیني؟" هغې ووبل، "کله کله رابرت یا ګیتی د دنيا په کمپیوټر کي د فایلونو د لېدو لپاره راشي او کله چې کار خلاص کړي نو بیا ځی.

هر سحر دا دواړه کوتې هم هاغسي پاکېږي لکه چې پخوا کېدل. يو چا شيرين ته په موبایل تیلې فون زنګ تېر کړو نو مونږ بېرته د شيرين دفتر ته راغلو. هلته په مېز د شیشې په يو لوی ګیلاس کي زما سړي چای ایښی وي، ورسره په یوه کاسه کي د واوري توټي او یوه قاشو غه هم و. د سرو چایو د ګیلاس په څنډه نیم پرېکړي لیمو تومبلی و. مونږ کېناستو نو چای مې را واخیستې، شيرين تر اوسيه په تیلې فون خبری کولي او بیا ولاړه بهر د خپلو کارونو پسی ووته. بېرته چې راغله نو معذرت یې وغوبنټو، ما ورته وویل، "که بد ونه ګئي نو د دنيا په هکله يو خو پوبنټي درنه وکړم. هغه يو خه نا ارامه غونډي شوه، بیا یې ووبل، "که ھواب راسره نه و.

خو دا راته بد بنکاری ھکه دنیا ناروغه ده، تراوسه زمونږ د شرکت مشره او زما د خپلوانو نه هم ده"

ما ورته ووپل،" که ھواب نشي راکولي، زه پري نه خفه کېرم، خو په زره کي مي يوه غوته ده. شهريار د دنیا سره دومره مينه کوله، خپله توله هستي يي د دې په نوم کړه، ولې دنیا د ده سره واده نه کوو؟ ددي د انکار سبب څه و؟" شيرين يوه اوبرده ساه رابنکله او شبېه غلي وه، بيا يې پوبنته را غږکه کړه، "ته څه فکر کوي چې ولې هغې فېصله نشوه کولي؟" اوس زه راګېره شوم. زلېخا زما کوربه وه، ما سره يې ډېره مرسته کړي وه، سلېمان د هغې خاوند و، ځان راته ډېر سپک بنکارېدو چې د ډو مر کس په هکله څه ووايم. شيرين زما مخ ته کتل، ما ورته ووپل، "زه داسي انګېرمه چې د دنیا د بل چا سره مينه وه،" د شيرين په تتدی گونځي پیدا شوي، " هو ما هم داسي ګنله او تر ډېري مودې مي همدغه نظر و چې هغه بل کس واده دی، د خپلې مېرمني سره بنه خوشاله ژوند کوي او دنیا ليونۍ شوي ده چې په داسي لاره مزل کوي چې منزل ته نه ځي." د شيرين غر لور شو، یو څه په قهر وه، " زما په شان ځینو خلکو په دي دفتر کي هم داسي ګنله خو د اصل کيسې نه هېڅوک خبر نه دی." د شيرين غر ورو شو داسي لکه چې سلګي وهی. زه دهغې کرسى ته نړدي شوم، "اصل کيسه څه ده؟" ما هڅه وکړه چې په خپل اواز کي تلوسه څرګنده نه کړم. شيرين بيا غلي وه، اوس يې په سترګو کي رنا هم نه بنکارېده، بيا داسي لکه چې ځان سره لکيا وي، په وينا شوه. " هم هغه واده شوي شړي چې دا يې له ځانه سره ګرځوله، په سیاسي جلسو کي به يې د لاسه نیولې وه، په دې مئين و. دا يې هېڅ نه پرېښوده چې د خپل ژوند فېصله وکړي، دا به دفتر ته هم راتله نو ورپسي به يې لس واري تیلي فون کوو. د دنیا سیکرتړه مالتی نومېده چې وروسته بيا زما دفتر ته را بدل شوه، د هر څه نه خبره وه. دنیا څو واري مالتی ته وېلې و چې که د سلېمان تیلي فون راشي نو ورته ووايه دا په غونډه کي ده.

شهريار هم د دې نه خبر نه و. هغه هم لکه د نورو په شان داسي فکر کوو چې دنیا د زو..." شيرين نړدي وه چې د زلېخا نوم اخيستي واي خو الفاظ يې د ژې لاندي ونيول. یو څو شبېي يې فکر کوو چې څه ډول خبره وکړي. بيا يې ډېر په احتیاط ووپل، " دنیا اوس چې څرنګه ده، پخوا داسي نه وه. دهر چا په خبره به يې باورکوو، هر څه به يې ریښتیا ګنل . لکه د

یوی ما شومي وه." ما شيرين نه پو بنتته وکره، " ته دنيا د نردي نه پېژني ، آيا دى د شهريار سره مينه لرله که نه يواحی په کالو او جامو مئينه وه؟" شيرين سمدلاسه ووبل، " تولو خلکو داسي فکر کوو چي دنيا زرپرسته ده، د شهريار مال خوري او واده ورسره نه کوي.

خو داسي نه وه، شهريار سره چي دنيا خومره مينه کوله، بنائي په خپله د شهريار هم نه وه. زه يو واري د فانوس د حينو کارونو لپاره د شهريار کورته ولارم. دى تر هغي وخت د خپل پلار جور شوي کور چي اوس په کي دنيا اوسيزوي نه وتلى. دا بل کور د سمندر په غاره جور دى، هلتنه مي د دنيا موئر ولېدو. دا د چوتى ورخ وه، خدمتگار راته ووبل، " شهريار د مندي لپاره بهر ساحل ته وتلى و. دنيا له ما لېر وراندي هلتنه رسبدلي وه او کله چي دهعي نه مي پوبننته وکره نو خدمتگار دشا برندې ته بوتلم. هلتنه خبره يې چي دنيا خه کول؟...په خپلو لاسونو يې د شهريار خېرن کالي ونيڅل. زما په ليدو يې راته ووبل، " هغه بله ورخ د شهريار په سپين کميس مي غور داغ ولېدو، بس اوس مي فېصله کړېده چي د دي کميسونه به په خپله وينځم.

شيرين په مېز اېښي کاغذې رومال ته لاس کړو نو زما ورته پام شو، د هغې ستړګي لمدي وي. ما شيرين نه بخښنه وغوبننته او ورته مي ووبل، " نور دي نه په عذابوم، بس دا راته ووايه چي د شهريار په مرینې کي د چا لاس و؟" د شيرين تندی بیا ګونځي شو خو وي وې وې، " د هیچا لاس نه و، بس دا د قسمت خبرې دي. شهريار او دنيا د واده فېصله کړي وه خود هر چا نه يې پته ساتلي وه. شهريار غوبنټل چي د هغه نوى کور د دنيا په نوم شي. د مورپلار هر څه يې دي ته سپارل. په فانوس کي يې هم د دنيا لپاره ونده وه. په کومه ورخ چي په تولو کاغذونو دستخطونه وشول، زه هلتنه موجوده وم. له بدہ مرغه د شهريار وکيل ايدورد سليمان هم ملګري و او نه پو هېزم چي څرنګه او کله يې سليمان خبرکړي و.

د شهريار د مرینې په ورخ سليمان هم د دنيا کورته تلى و او داسي بنائي چي دنيا نه يې د هغې د ژوند د فېصلو په هکله پوبنټي کولي. د دنيا په کور کي تولو پخوانيو نوکرانو دا خبره کوله چي په هغه ورخ سليمان پېر په قهر و او دنيا خو واري په ژرا له کوره وتلى وه. سليمان به بېرته دننه بوتله. یوه خبره چي د دنيا زري آيا راته وکره، دا وه چي سليمان ورته خو واري ووبل، " ته زما نه بغېر هیڅ هم نه يې."

شیرین خو شیبی غلی وه، بیا یی ووبل،" سلیمان په هغه ورخ د دنیا سره بېرە بده وضع کوله او کله چي په قهر له هغه ئایه ولا رو نو دنیا تر مابنامه په براندە کی ناسته وه، ژرل يې. داسی بنای چي په هغه مابنام شهريار چي د دنیا حالت ولیدو نو دیر خواشینی شو ھکە خدمتگارانو نیم ساعت وروستو دى بېر په قهر او په غضب د موټر په لوري روان ولیدو او موټر دومره په سرعت له کوره ووتلو چي د دبوال یوه تېرە يې هم ماته کرە،" دشیرین ستونی بیا غریو ونیولو خو خبره يې جاري وسانله، دکور نه تلونکى سرک په لو مری گوتپیر د شهريار د موټر د غور ھېدو غې دومره لور و چي په کور کي دننه ناستي دنیا هم واور بدۇ. هغه لکه د لېونو يېلى پېنى په مندو وه. خدمتگارانو بېر په گرانه دا ايساره کرە، گنی هغى هم ئان له دى غوندى بىكتە اچولو. دشیرین له سترگو اوېنكى بیا روانى وي، دهugi غم دومره ژور و ما هيچ اندازه نه شوه لگولي. تر بېرە وخته مونږ دواره غلی ناست و، هغى چي بنه وژرل نو سترگى يې په كاغذى رومال پاكى گرى، پوزه يې سره وه او ما سره يې سترگى نشوی لگولي خپله كرسى يې د كمپيوتر مېز ته نىرىدى كرە او بې مقصده يې گوتى په كار اخته شوي.

زه پوهېدم چي شیرین به له ما سره بھر دفتر ته نه را ووھى، ما ته هم هلتە خپل وجود بى ئایه بىكارە شو. ورو غوندى راپا خېدە او شیرین ته مى خدائى په امان ووبل. د هغى مخ هم هاغسى د كمپيوتر په لوري و خو زما د خدائى په امانى ھواب يې راکرو.

زه د فانوس دفتر نه بھر را وتلم، د لمى ور انگۇزماد سترگو نظر كم كرو، بى اختيارە مى لاس خپل بىگ ته شو. د لمى تورى عينكى مى را ووېستلى په سترگو مى گرى او د خپل موټر په لته کي شوم.

پاي

**Get more e-books from [www.ketabton.com](http://www.ketabton.com)**  
**Ketabton.com: The Digital Library**